

امام کے لباس

کوٹ پہن کر امامت درست ہے، یا نہیں:

سوال: امام اگر کوٹ پہن کر امامت کرے تو درست ہے، یا نہیں؟

الجواب

امامت اس کی بلا کراہت درست ہے۔ (۱) فقط (فتاویٰ دارالعلوم دیوبند: ۸۸)

پینٹ شرٹ پہن کر نماز پڑھانا:

سوال: ایک امام صاحب پینٹ شرٹ وٹائی لگا کر نماز پڑھاتے ہیں، کیا یہ لباس پہن کر نماز پڑھاسکتے ہیں؟ ایک صاحب کہتے ہیں: کافر سے سود لینا جائز ہے اور بینک سے جو روپے زیادہ ملتے ہیں، وہ جائز نہیں ہے؟

هوالمصوب

پینٹ و شرٹ ہمارے یہاں اہل تدین و صلحا کا لباس نہیں ہے، لہذا پینٹ و شرٹ پہن کر نماز پڑھانا مناسب نہیں ہے، (۲) خصوصاً جب کہ پینٹ تنگ اور شرٹ ساتر نہ ہو، تاہم نماز ادا ہو جائے گی، کافر سے بھی سودی کاروبار کرنا شرعاً جائز نہیں ہے، (۳) اسی طرح بینک سے حاصل شدہ سودی رقم کا استعمال جائز نہیں ہے۔ (۴)

تحریر: محمد ظفر عالم ندوی، تصویب: ناصر علی ندوی۔ (فتاویٰ ندوۃ العلماء: ۳۵۸/۲)

(۱) يجب على المصلى أن يقدم الطهارة من الأحداث والأنجاس إلخ ويستتر عورتہ، لقوله تعالى: ﴿خُذُوا زِينَتَكُمْ عِندَ كُلِّ مَسْجِدٍ﴾ إلخ. (الهداية: باب شروط الصلاة التي تتقدمها: ۸۷/۱، ظفیر)

(۲) قوله: "ثم الأورع": أى الأكثر اجتناباً بالشبهات. (البحر الرائق: ۶۰۸/۱)

(۳) عن عبد الله بن عمرو قال: لعن رسول الله صلى الله عليه وسلم على الراشى والمرتشى. (مسند أبى داؤد الطيالسى، الأفراد عن عبد الله بن عمرو (ح: ۲۳۹۰) / مصنف عبد الرزاق الصنعاني، الهدية للأمرء والزرى يشفع له (ح: ۱۴۶۶۹) / سنن الترمذی، باب ماجاء فى الراشى والمرتشى فى الحكم (ح: ۱۳۳۷) انیس)

عن ثوبان قال: لعن رسول الله صلى الله عليه وسلم الراشى والمرتشى والرائش، يعنى الذى يمشى بينهما. (مصنف ابن أبى شيبة، فى الوالى والقاضى يهدى إليه (ح: ۲۱۹۶۵) انیس)

(۴) وقد ذكرنا أن الانتفاع بالفوائد المصرفية لا يجوز فى الشريعة بحال. (بحوث فى قضايا فقهية معاصرة: ۲۲۳/۱، دار القلم دمشق، انیس)

تہبند (لنگی) پہن کر خطبہ دینا و نماز پڑھانا:

سوال: ایک شخص مسجد میں امامت کرتے ہیں، ان کو کسی شخص نے کہا کہ جمعہ کا خطبہ منبر پر تہبند پہن کر نہیں پڑھ سکتے تو شریعت محمدی کا کیا حکم ہے؟ لنگی باندھ کر خطبہ پڑھ سکتے ہیں یا نہیں؟ اور اسی طرح نماز پڑھنا کیسا ہے؟ بینواتو جروا۔

الجواب

جس لباس میں باہر نکلتا بازار جانا شادی غمی کی مجالس میں شرکت کرنا پسند نہ کرتا ہو، معیوب سمجھتا ہو، اس لباس کو پہن کر نماز پڑھنا پڑھانا مکروہ ہے۔

”و صلاتہ فی ثياب بذلة یلبسہا فی بیتہ“۔

”وفی الشامی: قال فی البحر: وفسرها فی شرح الوقایة بما یلبسہ فی بیتہ ولا یذهب بہ الی الاکابر، والظاهر أن الکراهة تنزیہیة“ آ۵۔ (الدرا المختار و رد المحتار: ۱/ ۵۹۹) (۱) فقط واللہ تعالیٰ اعلم بالصواب (فتاویٰ رجمیہ: ۳۷۴-۳۷۵)

شرٹ پہن کر امامت کرنے کا حکم:

سوال: کوئی شخص امامت کرے اور وہ خود نماز کی پابندی نہ کرے، پائٹ اور شرٹ پہن کر کے امامت کرے، جب کہ امام صاحب کو کئی بار؛ یعنی دو بار ٹوکا گیا کہ امام صاحب آپ امامت کرتے ہیں، شرٹ پہن کر ٹھیک نہیں ہوتا ہے، جب کہ کرتا پائے جامہ گھر پر موجود ہونے پر شرٹ پہن کر کے امامت کرتے ہیں، لہذا یہ امامت شرٹ پہن کر کے ٹھیک ہے یا نہیں؟ شرعی حکم کیا ہے؟ مطلع فرمادیں۔

امام صاحب کی کل نمازیں جو امام صاحب پڑھتے ہیں، فجر چار رکعت نماز میں پڑھتے ہیں، ظہر دس رکعتیں نماز میں پڑھتے ہیں، عصر چار رکعت مغرب پانچ رکعت عشا نو رکعتیں ہیں۔ اگر کبھی امام صاحب کی فجر کی نماز قضا ہوگئی تو امام صاحب صرف فرض کی قضا پڑھتے ہیں، سنت بالکل ہی نہیں، کبھی بھی نہیں پڑھتے، اگر ظہر کی نماز کسی وجہ سے چھوٹ گئی تو ایک آدھ گھنٹے کے بعد پڑھتے ہیں تو کل آٹھ ہی رکعت، ورنہ دس، جب جماعت سے پڑھتے ہیں، تب عصر اور مغرب کی نمازیں تو اتوار اور بدھ کو چھوٹ ہی جاتی ہیں، اس کی وجہ یہ ہیں کہ بازار کرتے ہیں۔

ہیت سے نہ مولوی ہیں، نہ حافظ؛ بلکہ تھوڑی سی تعلیم ہے امامت کرتے ہیں، ان کے نانا امامت کرتے تھے، جب بیمار پڑے تو ان کو بنا دیا، لہذا کتنے آدمیوں کو کراہت ہوتی ہے؛ لیکن مجبوری کی وجہ سے بول نہیں پاتے، ان کا شرعی حکم کیا ہے؟ مطلع فرمائیں، عین کرم ہوگا۔

(۱) ردالمحتار، باب ما یفسد الصلاة وما یکرہ فیہا. (فروع) متی مستقبل القبلة، مطلب: فی الکراهة التحریمية والتنزیہیة، انیس

(نوٹ) کوئی شخص ایسا ہو کہ صرف عید اور بقرعید کی نماز کے علاوہ کوئی نماز نہ پڑھتا ہو تو اس حال میں ان کی نماز جنازہ پڑھی جائے، یا نہیں؟ کیا حکم ہے، مطلع فرمائیں، مہربانی ہوگی؟

الجواب _____ حامداً ومصلیاً

اس صورت میں امام صاحب کے پیچھے شرعاً نماز جائز ہے؛ یعنی نماز ہو جائے گی، ہاں امام صاحب کے لیے مناسب یہ ہے کہ لباس شرعی اختیار کریں؛ تاکہ منصب امامت کی توہین نہ ہو اور امام صاحب کے لیے خود نماز کا پابند ہونا تو بہر حال ضروری ہے، اگر امام صاحب کے پاس شرٹ کے علاوہ کوئی کرتانہ ہو تو مقتدیوں کو چاہیے کہ امام صاحب کو اپنی طرف سے شرعی کرتا بنوا کر ہدیہ کر دیں؛ تاکہ امامت کے وقت لازمًا پہن لیا کریں، یہ سب باتیں تو ان کی ایمان داری پر دلالت کرتی ہیں کہ نماز کا اتنا تو اہتمام کرتے ہیں، بہت سے لوگ تو یہ بھی نہیں کرتے، فجر کی نماز میں دو رکعت سنت مؤکدہ اور دو رکعت فرض، ظہر کی نماز میں چار رکعت فرض اور فرض سے پہلے چار رکعت سنت مؤکدہ اور فرض کے بعد دو رکعت سنت مؤکدہ اور باقی نوافل ہیں، ضروری نہیں، اسی طرح عصر کی نماز چار رکعت ہے، اس سے پہلے سنت غیر مؤکدہ ہے، واجب نہیں، مغرب کی تین رکعت فرض اور دو رکعت سنت مؤکدہ، باقی نفل ہے، عشا کی نماز چار رکعت فرض دو رکعت سنت مؤکدہ اور تین رکعت وتر باقی نوافل ہیں، سنت غیر مؤکدہ اور نوافل اختیاری ہیں، جی چاہے پڑھے، چاہے نہ پڑھے، البتہ بہتر یہ ہے کہ پڑھ لیا جائے؛ لیکن اگر کوئی نہ پڑھے تو اس پر طعن و تشنیع جائز نہیں۔^(۱)

فجر کی نماز اگر قضا ہوگئی اور زوال سے پہلے اس کو ادا کیا تو سنت کے ساتھ اس کی قضا کرنی چاہیے اور اگر زوال کے بعد ادا کیا تو فجر کی سنت کا پڑھنا ضروری نہیں اور اگر ظہر کی نماز چھوٹ جائے اور قضا ہونے سے پہلے اس کو ادا کیا جائے تو چار رکعت سنت چار رکعت فرض، پھر دو رکعت سنت؛ یعنی دس رکعت پڑھنا ضروری ہے، ظہر سے پہلے اور بعد کی سنتیں مؤکدہ ہیں،^(۲) لہذا اس کے چھوڑنے پر گناہ ہوگا، البتہ اگر ظہر کی نماز کا وقت نکل گیا اور نماز قضا ہوگئی، تب صرف چار رکعت کی قضا ہے۔ سنت کی قضا نہیں، کسی بھی نماز کی قضا ہو جانے کے بعد اس کو ادا نہ کرنا بہت بڑا گناہ ہے؛ اس لیے

(۱) (وہی) أی السنن الرواتب (رکعتان قبل الفجر وأربع قبل الظهر ورکعتان بعد المغرب ورکعتان بعد العشاء) فهذه اثنتا عشرة ركعة... (وأربع قبل العصر) وهذا غير مؤكدة... (أو ركعتان)... (وأربع قبل العشاء) وهذه أيضا غير مؤكدة، الخ. (منحة السلوك شرح تحفة الملوك، فصل في السنن الرواتب وغيرها: ۱/۴۴، قطر. انیس)

(۲) (قوله: والسنة لا تقضى إلا سنة الفجر إذا فاتت مع الفجر) لأن الأصل في السنن أن لا تقضى، لأن القضاء تسليم مثل الواجب فيختص به إلا أن النص ورد في قضاء سنة الفجر تبعاً للفرض بقى ما وراءه على الأصل، وأما إذا فاتت بغیر الفجر هل تقضى؟ فعندهما لا تقضى، وعند محمد تقضى بعد طلوع الشمس إلى الزوال... (قوله: وسنة الظهر أيضا يقضيها في وقته) یعنی إذا فاتت الأربع قبل الظهر بسبب شروعه مع الإمام يقضيها في وقته عند الجمهور وقيل لا يقضيها والأول أصح. (منحة السلوك شرح تحفة الملوك، فصل في السنن الرواتب وغيرها: ۱/۴۶-۱/۴۵، قطر. انیس)

وقت نکال کر فوت شدہ نمازیں پڑھ لینی چاہیے۔

امامت کے لیے حافظ اور پورا مولوی ہونا شرط اور ضروری نہیں ہے، البتہ نماز کے مسائل کا جاننا ضروری ہے، اگر امام صاحب نماز کے ضروری مسائل سے واقف ہوں تو ٹھیک ہے، لوگوں کو کراہت کیوں ہوتی ہے؟ لوگ کیا چاہتے ہیں؟ ان کو ہٹانا ہی چاہتے ہیں؟ یا یہ چاہتے ہیں کہ امام صاحب اور دیندار ہو جائیں اگر لوگ امام صاحب کی اور دینداری چاہتے ہیں تو امام صاحب سے ادب کے ساتھ درخواست کرنا چاہیے کہ بعض چیزیں آپ کی لوگوں کو ناگوار ہوتی ہیں، ان کو آپ تبدیل کر دیں، بے وجہ فتنہ و فساد اچھی بات نہیں ہے، ہاں اگر امام صاحب از خود امامت سے سبکدوش ہو جائیں تو ان کا یہ عمل محمود ہوگا، حضور اکرم صلی اللہ علیہ وسلم نے ارشاد فرمایا کہ اگر کسی کی امامت سے لوگ کسی امر دینی کی وجہ سے ناراض ہوں، (۱) تو امام کو امامت چھوڑ دینی چاہیے اور اگر لوگوں کی وجہ ناراضگی، بغض و عناد اور عداوت و دشمنی ہو تو مقتدیوں کو ان صفات رزیلہ سے توبہ و استغفار کرنا چاہیے۔

ضرور نماز جنازہ پڑھنی چاہیے؛ کیوں کہ کلمہ پڑھنے والا مسلمان ہے اور نماز جنازہ اس کا حق ہے، حضور اکرم صلی اللہ علیہ وسلم کا ارشاد ہے: ”صلوا علی کل بر وفاجر“ (۲) (ہر نیک و بد پر نماز جنازہ پڑھو)، لہذا وہ نماز جنازہ کا مستحق ہوگا۔ واللہ تعالیٰ اعلم و علمہ اتم و احکم

حررہ العبد حبیب اللہ القاسمی۔ (حبیب الفتاویٰ: ۷۳/۷۶-۷۷)

پتلون والے کی امامت:

سوال: ایک شخص پتلون میں نماز پڑھتا ہے، اس کے لیے کیا حکم ہے، نماز ہوتی ہے، یا نہیں؟ بینوا تو جروا۔

الجواب: _____ باسم ملہم الصواب

نماز ہو جائے گی؛ (۳) مگر ایسے شخص کو اپنے اختیار سے امام بنانا جائز نہیں۔ فقط واللہ تعالیٰ اعلم

۶/ربیع الآخر ۱۴۰۰ھ۔ (احسن الفتاویٰ: ۳/۳۱۸)

(۱) عن عبد اللہ بن عمرو أن رسول اللہ صلی اللہ علیہ وسلم کان یقول: ثلاثة لا یقبل اللہ منہم صلاة من تقدم قوماً وھم لہ کارھون، الخ. (سنن أبی داؤد، باب الرجل یؤم القوم وھم لہ کارھون (ح: ۵۹۳) / المعجم الکبیر للطبرانی، عمران بن عبد المغافی عن عبد اللہ بن عمرو (ح: ۱۷۶) / مسند ابن أبی شیبہ، حدیث سلمان الفارسی (ح: ۴۵۳) / سنن ابن ماجہ، باب من أم قوماً وھم لہ کارھون (ح: ۹۷۰) انیس)

(۲) رواہ الدارقطنی فی سننہ، باب صفة من تجوز الصلاة معہ والصلاة علیہ (ح: ۱۷۶۸) انیس

(۳) عن أبی ہریرة قال: قال رسول اللہ صلی اللہ علیہ وسلم: الصلاة المكتوبة واجبة خلف کل مسلم برأ کان أو فاجراً وإن عمل الکبائر. (سنن أبی داؤد، باب إمامة البر والفاجر (ح: ۵۹۴) انیس)

شلوار قمیص پہن کر امامت:

سوال: امام کو شلوار جو کہ ۱۲۴ - گز، یا اس سے زائد کپڑے کی ہوتی ہے اور قمیص جیسا کہ آج کل عموماً رواج ہے، پہننا منع ہے، یا نہیں؟

(محمد ادریس)

الجواب: _____ حامداً ومصلیاً

نماز میں اکثر اوقات ٹخنے یا پیر ڈھک جاتے ہیں، مرد کو اتنی لمبی شلوار پہننا کہ جس سے ٹخنے یا پیر ڈھک جائیں ناجائز ہے اور نماز اس سے مکروہ ہو جاتی ہے، نماز میں پیر یا ٹخنے نہ ڈھکے قمیص پہننا جائز ہے؛ لیکن کرتہ افضل ہے، ہر جگہ جو صلحا کا لباس ہے، وہ اختیار کرنا چاہیے، خصوصاً نماز و امامت کے وقت۔

”ولو ستر قدمیه في السجدة يكره“۔ (الہندیہ، ص: ۱۱۴) (۱) فقط واللہ سبحانہ تعالیٰ اعلم

حررہ العبد محمد گنگوہی عفا اللہ عنہ، معین مفتی مدرسہ مظاہر علوم سہارنپور۔

الجواب صحیح: سعید احمد غفرلہ، صحیح: عبداللطیف، عفا اللہ عنہ۔ (فتاویٰ محمودیہ: ۵۳۶)

کرتہ کا بٹن کھول کر نماز پڑھنا:

سوال: کیا فرماتے ہیں علمائے دین اس مسئلہ میں کہ زید اپنے کرتہ کا اوپر کا بٹن ہمیشہ کھلا رکھتا ہے اور اس طرح کھلے بٹن سے نماز مکروہ ہوتی ہے، جب لوگ اس سے کہتے ہیں کہ تم بٹن کیوں نہیں لگاتے؟ اس طرح کھلے بٹن سے نماز مکروہ ہوتی ہے؟ تو جواب دیتا ہے کہ اوپر کا بٹن کھلا رکھنا مسنون ہے، جناب نبی کریم صلی اللہ تعالیٰ علیہ وسلم نے اپنی قمیص کی اوپر کی گھنڈی کا تکہ لگا کر کبھی گلے کو بند نہیں فرمایا اور نہ ہی یہ عمل نماز میں کراہت پیدا ہونے کا باعث ہے، نماز میں سدل کو مکروہ کہا گیا ہے اور کرتہ کا گریبان بٹن نہ دے کر کھلا رکھنا سدل میں داخل نہیں، سدل میں چادر لمبا اچکن کی صورتیں آتی ہیں؛ لیکن کرتا کی یہ صورت سدل میں داخل نہیں ہے، لہذا اس کے مکروہ ہونے کی کوئی صورت نہیں، یہ مزید برآں ہے کہ اوپر کے بٹن سے کرتہ کا کھلا رکھنا مسنون بھی ہے۔

اب دریافت طلب امر یہ ہے کہ اوپر کے بٹن سے جناب نبی کریم صلی اللہ تعالیٰ علیہ وسلم کی قمیص مبارک کے گریبان کی اوپر کی گھنڈی کا تکہ لگا کر بند نہیں فرمایا۔ کیا یہ بات صحیح ہے، یا نہیں؟ اگر صحیح ہے تو اس کی سند سے حوالہ کتاب و صفحہ بیان فرمائیے اور آیا گریبان کرتہ کا اسی طریقہ پر کھلا رکھنا مسنون ہے، یا نہیں؟ آیا نماز میں کرتہ کے اوپر بٹن کھلا رکھنے سے نماز مکروہ ہوتی ہے، یا نہیں؟ آیا کرتہ کا گریبان کھلا رکھنا سدل میں داخل ہے، یا نہیں؟ بینوا تو جروا۔

(المستفتی: سید حسن ازامولہ، ضلع بریلی معرفت ابوالخیر، متعلم مدرسہ مظاہر العلوم، حجرہ مبر: ۵/سہارنپور)

(۱) الفتاویٰ الہندیہ، الكتاب الصلاة، الباب السابع في ما يفسد الصلاة وما يكره فيها، الفصل الثاني فيما يكره في الصلاة وما لا يكره: ۱۰۸/۱، رشیدیہ

الجواب ————— حامداً ومصلیاً

گريبان کی گھنڈی کا تكمہ لگانا حضور صلی اللہ تعالیٰ علیہ وسلم سے ثابت ہے۔ حضرت معاویہ بن قرہ رضی اللہ تعالیٰ عنہما اپنے والد سے روایت کرتے ہیں:

”قال: أتيت رسول الله صلى الله عليه وسلم في رهط من مزينة، فبايعناه وإن قميصه لمطلق الإزار: أي مفتوحها يعني كان جيب قميصه غير مشدود وكانت عادة العرب أن تكون جيوبهم واسعة، وربما يشدونها، وربما يتركونها مفتوحة“ (۱)

لیکن یہی آپ کی دائمی عادت نہیں، پس زید کا یہ کہنا کہ جناب حضور اکرم صلی اللہ تعالیٰ علیہ وسلم نے اپنی قمیص کا اوپر کی گھنڈی کا تكمہ لگا کر کبھی گلے کو بند نہیں فرمایا محتاج دلیل ہے، البتہ اس حالت کو دیکھ کر معاویہ رضی اللہ تعالیٰ عنہ اور ان کے بیٹے نے گھنڈی کھلی رکھنے کی عادت کر لی تھی۔

”قال عروة فما رأيت معاوية رضي الله تعالى عنه ولا ابنه قط إلا مطلقى إزارهما قط في شتاء ولا حر، ولا يزران أزارهما“ (۲)

نماز میں ایسا کرنا خلاف اولیٰ ہے، گو سدل میں داخل نہیں۔ سدل میں وہی چیزیں داخل ہیں، جن کو زید نے بیان کیا ہے، فقہاء کرام نے کرتہ کی گھنڈی کا تكمہ نہ لگانے کو سدل میں ذکر نہیں کیا۔

”قوله: فما رأيت معاوية — رضي الله تعالى عنه — إلى آخره) ولهذا وإن كان اختيار ما هو خلاف الأولى خصوصاً في الصلاة، لكنهما أحبا أن يكون على ما رأيا النبي صلى الله عليه وسلم وإن كان إطلاق إزاره إذ ذاك لعارض، ولم يكن هذا من عامة أحواله صلى الله عليه وسلم، وذلك لما فيه من قلة المبالاة بأمر الصلاة إلا أن الكراهية لعلها لا تبقى في حق معاوية — رضي الله عنه — وابنائه، لكون الباعث لهما حب النبي صلى الله عليه وسلم واتباعه فيما رأياه من الكيفية“ (بذل المجهود في حل أبي داود: ۵۲/۵) (۳)

قبائ کی جو صورت سدل ہے، وہ یہ ہے کہ!

”عن الفقيه أبي جعفر الهندي أنه كان يقول: إذا صلى مع القباء وهو غير مشدود الوسط فهو مسيء، يعني ولو أدخل يديه في كميته، وينبغي أن يقيد بما إذا لم يذر إزاره، لا يشبه السدل حينئذ، أما إذا زار الإزار، فقد التحق بغيره من الثياب في اللبس، فلا سدل فيه، فلا يكره وأما الأقبية الرومية التي يجعل لأكمهم خروق عند أعلى العضد إذا أخرج المصلي يديه من الخرق وأرسل الكم، فإنه يكره أيضاً لصدق السدل عليه“ (الكبرى، ص: ۳۳۶) (۴)

(۳-۱) بذل المجهود في حل أبي داود، كتاب اللباس، باب في حل الإزار: ۵۲/۵-۵۳، المعهد الخليل الإسلامي بهادر آباد، کراچی

(۴) الحلبي الكبير، كراهية الصلاة، ص: ۳۴۸، سهيل اكيڊمي، لاہور

”وقد أخرج البيهقي في شعبه هذا الحديث ... من طريق آخر: فرأيت مطلق القميص . وهذا يؤيد أن يكون رواية الأزرار برائين، لا يلزم أن يكون له زراً وعروة، بل المراد أن جيب قميصه صلى الله تعالى عليه وسلم كان مفتوحاً، بحيث يمكن أن يدخل فيه اليد من غير كلفة، ويؤيد هذا، ما ذكره ابن الجوزي في الوفاء عن ابن عمر - رضى الله عنهما - أنه قال: ما اتخذ رسول الله صلى الله عليه وسلم قميصاً له زراً، انتهى. قال ابن حجر - رحمه الله تعالى - تبعاً للعصام فيه حل لبس القميص وحل الزر فيه وحل اطلاقه“. (جمع الوسائل شرح شمائل ترمذی، قلمی، ص: ۸۰) (۱)

اس سے معلوم ہوا کہ سرور کائنات صلی اللہ تعالیٰ علیہ وسلم کے کرتہ مبارک میں گھنڈی تھی ہی نہیں اور ظاہر ہے کہ آپ نماز بھی اسی کرتے سے پڑھتے تھے۔ پس گریبان کھلا رکھنا بھی مسنون ہونا ثابت ہو گیا اور ایسی حالت میں نماز خلاف اولیٰ بھی نہیں اور بذل المجہود میں اس روایت سے استدلال نہیں کیا۔ فقط واللہ سبحانہ تعالیٰ اعلم

حررہ العبد محمود گنگوہی غفرلہ، دارالعلوم دیوبند۔

الجواب صحیح: عبد اللطیف، عفا اللہ عنہ، مدرسہ مظاہر علوم سہارنپور، ۲۶ جمادی الثانیہ ۱۳۵۷ھ۔ (فتاویٰ محمودیہ: ۵۳۶-۵۶)

چھ گرہ چوڑا پانچامہ پہننے والے کی امامت:

سوال: اگر پانچامہ ۶ گرہ چوڑا اور ٹخنوں سے اونچا ہو، امام اس کو پہن کر نماز پڑھاوے، جائز ہے، یا نہیں؟

الجواب

نماز صحیح ہے۔ (۲) فقط (فتاویٰ دارالعلوم دیوبند: ۱۳۰/۳)

دھوتی پہن کر امام بننا کیسا ہے:

سوال: دھوتی اور دوپٹی ٹوپی اور اونچا کرتہ پہن کر امامت کرنا مسجد میں درست ہے، یا نہیں؟

الجواب

اگر ستر عورت پورا ہے تو نماز ہو جاتی ہے؛ لیکن بہتر یہ ہے کہ عمامہ و لباس شرعی کے ساتھ نماز پڑھاوے۔ (۳) فقط

(فتاویٰ دارالعلوم دیوبند: ۱۶۶/۳)

- (۱) جمع الوسائل فی شرح الشمائل، باب ماجاء فی لباس رسول اللہ صلی اللہ علیہ وسلم: ۱/۳۶، إدارة تالیفات أشریفة، ملتان
- (۲) اس لیے کہ چوڑے پانچوں کے پانچامے پہننا درست ہے۔ ظفیر
- (۳) والرابع ستر عورتہ، إلخ، وہی للرجل ماتحت سرتہ إلى ماتحت رکبتہ. (الدر المختار علی هامش رد المحتار، باب شروط الصلاة: ۳۷۴/۱) والمستحب أن یصلی الرجل فی ثلثة أثواب إزار و قمیص و عمامة و لو صلی فی ثوب واحد متوشحاً به جمیع بدنہ كما یفعله القصار فی المقصرة جاز من غیر کراهة مع تیسر وجود الزائد ولكن فیہ ترک الاستحباب. (غنیة المستملی: ۳۳۷، ظفیر) (کراهیة الصلاة، فصل فی بیان الذی یکرہ فی الصلاة، انیس)

صرف تہبند اور رومال کے ساتھ نماز درست ہے، یا نہیں:

سوال: امام کو ایک تہبند اور ایک رومال اوڑھ کر امامت کرنا درست ہے، یا نہیں؟

الجواب

درست ہے۔ (۱) فقط (فتاویٰ دارالعلوم دیوبند: ۲۰۶/۳)

چھوٹے تلے والی کلاہ پہننے والے امام کا حکم:

سوال: ایک امام مسجد سر پر چھوٹے تلے والی کلاہ رکھتا ہے اور اس کا تلا چار انگل سے زیادہ ہے، اس کے پیچھے نماز جائز ہوتی ہے، یا نہیں؟ یہاں کے علماء اس کو خالص تلے کا حکم دیتے ہیں اور اس امام کے پیچھے نماز کو ناجائز کہتے ہیں؟

الجواب

چھوٹے تلے کا حکم خالص تلے کا نہیں اور اس کا پہننا چار انگل سے زائد جائز ہے، لہذا امام مذکور کے پیچھے نماز جائز ہے۔ فقط واللہ اعلم

بندہ اصغر علی عفا اللہ عنہ، خیر المدارس، ملتان، ۲۱/۴/۱۳۷۷ھ۔

الجواب صحیح: بندہ محمد عبداللہ عفا اللہ عنہ، مفتی خیر المدارس ملتان۔ (خیر الفتاویٰ: ۳۳۸/۲)

سرخ کپڑے پہننے والے امام کی اقتداء کا حکم:

سوال: ایک امام مسجد سرخ کپڑوں کا استعمال کرتا ہے اور انہی کپڑوں میں نماز بھی پڑھتا ہے تو کیا ان کپڑوں میں اس امام کی اقتداء صحیح ہے؟

الجواب

سرخ کپڑوں کے پہننے میں علماء کا اختلاف ہے، بعض اس کے جواز کے قائل ہیں اور بعض اس کے عدم جواز کے قائل ہیں اور احناف میں بھی یہی اختلاف پایا جاتا ہے؛ لیکن رائج قول یہی ہے کہ یہ مکروہ تنزیہی ہے، لہذا اس بنیاد پر نماز مکروہ تنزیہی ہوگی؛ اس لیے ایسے شخص کی اقتداء جائز ہے، ہاں اگر سرخ کپڑے پہننے میں کسی لادین جماعت سے اپنے وابستگی کا اظہار مقصود ہو تو اللہ کے دربار میں ایسی امتیازی حیثیت رکھنے والے شخص کی اقتداء سے اجتناب کرنا چاہیے۔

(۱) ”والمستحب أن يصلی الرجل فی ثلثة أثواب إزار وقميص وعمامة ولوصلی فی ثوب واحد متوشحاً به جمیع بدنہ کما یفعلہ القصار فی المقصرة جاز من غیر کراہة مع تیسیر وجود الزائد ولكن فیہ ترک الاستحباب“۔ (غنیة المتملی، فصل الذی یکرہ فی الصلاة، ص: ۳۳۷، ظفیر غفرلہ ذنوبہ)

عن براء قال: مارأيت من ذى لمة فى حلة حمراء أحسن من رسول الله صلى الله عليه وسلم له شعر، يضرب منكبيه بعيد ما بين المنكبين لم يكن بالقصير ولا بالطويل. (سنن الترمذی: ۳۰۲/۱) (۱) (فتاویٰ حقانیہ: ۱۵۰/۳)

امامت کے لیے عمامہ باندھنا:

سوال: آیا عمامہ باندھنا فعل رسول اللہ صلی اللہ علیہ وسلم ہے اور ہمیشہ یا گاہ بگاہ کیا آپ صلی اللہ علیہ وسلم ہمیشہ نماز عمامہ سے پڑھاتے تھے، یا کبھی بلا عمامہ بھی نماز پڑھایا ہے، اگر کوئی پیش امام کبھی بلا عمامہ نماز پڑھاوے تو وہ تارک سنت کہا جائے گا، یا اس کا ثواب کم ہو جائے گا بحوالہ کتب احادیث صحیحہ ارشاد فرمائیے گا اور شرح سفر السعادت بمقابلہ کتب احادیث صحیحہ کیا مرتبہ رکھتی ہے؟ بینوا تو جروا۔

الجواب

عمامہ باندھنا نماز اور غیر حالت نماز دونوں میں سنت ہے، امام کے لیے بھی اور مقتدی کے لیے بھی؛ لیکن بدون عمامہ کے بھی نماز پڑھنا جائز ہے، اس سے نماز میں کچھ کراہت نہیں ہوتی؛ بلکہ جہاں عمامہ کو نماز کے لیے لوگ ضروری سمجھتے ہوں وہاں امام کو اصلاح عقیدہ عوام کے لیے گاہے گاہے عمامہ کا ترک کر دینا افضل ہوگا۔

قال العلامة المحدث عبد الرؤف المناوی فی شرح الشمائل للترمذی مانصه: والعمامة سنة لا سيما للصلاة وبقصد التجمل لأخبار كثيرة منها واشتداد ضعف كثير فيها يجبره كثرة طرقها وزعم وضع أكثرها تساهل وتحصل السنة بكونها على الرأس أو القلنسوة تحتها- إلى أن قال- ولا بأس بلبس القلنسوة اللاتئة بالرأس والمرتفعة المضربة وغيرها تحت العمامة وبلا عمامة؛ لأن ذلك كله جاء عن المصطفى صلى الله عليه وسلم وبذلك أيد بعضهم ما اعتيد في بعض الأقطار من ترك العمامة من أصلها وتمييز علمائهم بطيلسان على قلنسوة بيضاء ولكن الأفضل العمامة، آه. (۲)

وقال العلامة القارى فى شرح الشمائل أيضا: ولأبى داؤد والمصنف فرق ما بيننا وبين

(۱) سنن الترمذی، أبواب اللباس، باب ماجاء فى الرخصة فى الثوب الأحمر، رقم الحديث: ۱۷۲۴.
قال شمس الأئمة السرخسى: وفيه دليل أنه لا بأس بلبس الثوب الأحمر. (شرح السير الكبير، باب السلاح والفروسية: ۱۱۵/۱، انیس)

قال العلامة الحصكفى رحمه الله: (ولا بأس بسائر الألوان) وفى المجتبى والقهستانى وشرح النقاية لأبى المكارم لا بأس بلبس الثوب الأحمر ومفاده أن الكراهية تنزيهة، لكن صرح فى التحفة بالحرمة فأفاد أنها تحریمیة وهى المحمل عند الاطلاق. (الدرا المختار مع رد المحتار، كتاب الحظر والإباحة، فصل فى اللبس: ۳۵۸/۶، انیس)

(۲) باب ماجاء فى صفة عمامة رسول الله صلى الله عليه وسلم، انیس

المشركين العمائم على القلائس. قال المصنف: غريب وليس إسناده بالقائم، آه. (۱۶۵/۱-۱۶۶)
وفى زاد المعاد لابن القيم: وكانت له (صلى الله عليه وسلم) عمامة تسمى: السهاب، كساها
عليها، وكان يلبسها ويلبس تحتها القلنسوة، وكان يلبس القلنسوة بغير عمامة، ويلبس العمامة
بغير قلنسوة، وكان إذا اعتم أرخى عمامته بين كتفيه، آه. (۳۴/۱) (۱)

قلت: وهذا عام للصلوة ولغيرها. والله أعلم

۱۹/ جمادى الاولى ۱۳۳۱ھ - (امداد الاحكام: ۱۲۲/۲-۱۲۳)

عمامہ کے رہتے ہوئے بغير عمامہ امامت کرنا کیسا ہے:

سوال: مشہور ہے کہ فقہا لکھتے ہیں کہ عمامہ موجود ہوتے ہوئے بدون عمامہ کے نماز مکروہ ہے، صحیح ہے یا نہیں؟

الجواب

صحیح نہیں، البتہ اگر کوئی شخص بدون عمامہ کے گھر سے نہ نکلتا ہو تو ایسے شخص کے لیے خود نماز ہی بلا عمامہ مکروہ ہے، خواہ

امام ہو، یا نہ ہو۔ فی الدر المختار مع رد المحتار مکروہات الصلاة: ۶۴۰/۱:

”وصلاته في ثياب بذلة يلبسها في بيته“.

۱۲/ شعبان ۱۳۳۱ھ - (تمہ ثانیہ: ۶۴) (امداد الفتاویٰ جدید: ۳۹۱/۱)

عمامہ کے رہتے ہوئے عمامہ نہ باندھنا:

سوال: اگر کسی کا یہ خیال ہو کہ نماز میں عمامہ کو ضروری خیال کر لیا گیا ہے اور ایسا ضروری نہیں ہے اور وہ اسی وجہ
سے عمامہ موجود ہوتے ہوئے نہیں باندھتا ہو تو اس کا یہ فعل بُرا ہے، یا نہیں؟

الجواب

گاہ گاہ ہو تو برا نہیں۔

نظيره في رد المحتار في تعيين السور:

فإن لزوم إيها م ينتفى بالترك أحياناً. (رد المحتار: ۵۶۸/۱) (۲)

۱۲/ شعبان ۱۳۳۱ھ - (تمہ ثانیہ: ۶۵) (امداد الفتاویٰ جدید: ۳۹۱/۱-۳۹۲)

(۱) فصل في ملابسه صلى الله عليه وسلم، انيس

(۲) (باب صفة الصلاة، فصل في القراءة، مطلب: السنة تكون سنة عين وسنة كفاية، انيس)

بغیر عمامہ کے ٹوپی پہنے امامت کرنا:

سوال: ایک خط مشتمل بر سوال و جواب ذیل آیا:

چہ فرمایند علمائے دین دریں مسئلہ کہ نماز بکلاہ بدون عمامہ مکروہ است یا نہ؟

الجواب

مکروہ است در فتاویٰ غرائب می آرد۔

”ورجل صلی مع قلنسوة ولبس فوقها عمامة أو شئی آخریکره“.

وعمامہ بر سر بستن مسنون است خصوصاً در نماز، ملا علی قاری در مقالہ عذہ بر روایت می کند:

”انه صلی اللہ علیہ وسلم کان یلبس القلانس تحت العمام و بغير العمام“.

و در فردوس دلیلی از جابر مرویست:

”رکعتان بعمامة خیر من سبعین رکعة بلا عمامة“ (۱).

وابن عمر آردہ:

”صلاة تطوع أو فريضة بعمامة تعدله خمساً وعشرين درجةً بلا عمامة وجمعة بعمامة تعدل

سبعین جمعة بلا عمامة“.

و نیز در مقالہ مذکورہ می گوید:

أما ما أحدثه فقهاء زماننا من أنهم يأتون المسجد بعمامة كبيرة ثم يضعونها ويلفونها بلفافة

صغيرة ويصلون بغير عمامة فمكروهة غاية الكراهة، انتهی واللہ الموافق (فتاویٰ سعدیہ، ص: ۱۵)

بلا عمامہ امامت کا حکم:

تتمہ سوال: جناب عالی گزارش آنکہ مذکورہ جواب سوال مذکورہ کے لیے فتاویٰ سعدیہ میں مسطورہ بالا کے

موافق ہے؛ لیکن فتاویٰ رشیدیہ میں مذکور مسئلہ کی نسبت مولانا گنگوہی جائز فرماتے ہیں، اس میں کیا بات ہے؟ دیگر

عرض یہ ہے کہ جن کپڑوں سے باہر جانا معیوب سمجھتا ہے، اگر اسی سے وہ شخص نماز پڑھاوے، اس کے لیے کیا حکم ہے؟

(۱) حضرت جابر رضی اللہ عنہ کی حدیث سیوطی علیہ الرحمہ نے جامع صغیر (حرف راء) میں ذکر فرما کر ضعیف کا نشان بنایا ہے، علامہ مناوی

نے فیض القدر: ۳/۳۷ میں لکھا ہے کہ سخاوی رحمۃ اللہ علیہ فرماتے ہیں: هذا الحديث لا يثبت، یہ حدیث ثابت نہیں ہے اور حضرت ابن عمر رضی

اللہ عنہما کی حدیث بھی سیوطی علیہ الرحمہ نے جامع صغیر (حرف صاد) میں ذکر فرمائی ہے اور صحیح کا نشان بنایا ہے؛ لیکن حافظ ابن حجر نے اس کو

موضوع کہا ہے، سخاوی رحمہما اللہ کی بھی یہی رائے ہے، ملا علی قاریؒ نے بھی موضوعات کبریٰ اور صغریٰ دونوں میں اس کو موضوع کہا ہے

اور الموضوعات الکبریٰ میں تو سیوطیؒ پر جامع صغیر میں ذکر کرنے پر اعتراض بھی کیا ہے۔ (سعید احمد پالنپوری)

الجواب

یہاں سے اس کا یہ جواب لکھا گیا، دونوں میں تطبیق یہ ہو سکتی ہے کہ کراہت اس کے لیے ہے، جو بلا عمامہ مجامع میں نہ جاتا ہو اور عدم کراہت اس کے لیے جو مجامع میں بلا عمامہ جاسکتا ہو، اسی سے اخیر سوال کا جواب معلوم ہو گیا کہ مکروہ ہے۔

۲۷/ جمادی الاولیٰ ۱۳۳۷ھ۔ (تمہ خامہ ۸۴) (امداد الفتاویٰ جدید: ۳۹۲/۱-۳۹۳)

بغیر عمامہ کے امامت کا حکم اور کتاب نفع المفتی و فتاویٰ اشرفیہ کی عبارات کا تذکرہ:

سوال: اگر امام کے سر پر عمامہ نہ ہو اور مقتدی کے سر پر عمامہ ہو تو نماز میں کراہت ہے، یا نہیں؟

الجواب

کراہت نہیں۔

(تمہ اول صفحہ: ۱۷) (امداد الفتاویٰ جدید: ۳۹۱/۱)

بلا ٹوپی کے صرف عمامہ سے نماز؟

سوال: عمامہ کے نیچے ٹوپی نہ ہونے سے نماز مکروہ ہوتی ہے، یا نہیں؟

الجواب

عمامہ بلا ٹوپی سے نماز مکروہ نہیں ہوتی، البتہ ٹوپی کا ہونا مستحب ہے۔ (۱) فقط

(مجموعہ رام پور، ص: ۸) (باقیات فتاویٰ رشیدیہ: ۱۷۵)

بلا عمامہ امامت کرنا:

سوال: بسم اللہ الرحمن الرحیم، رسالہ الامامۃ بعمامہ کی تحریر سے ٹوپی رکھ کر نماز پڑھنا یا پڑھنا مکروہ تحریمی معلوم ہوتا ہے اور کتاب نفع المفتی صفحہ: ۸۸ سے مکروہ معلوم نہیں ہوتا، ایسا ہی فتاویٰ اشرفیہ تمہ جلد اول صفحہ: ۷۱ جو جناب کا تصنیف کردہ ہے میں بھی مکروہ نہیں بتایا، مذکورہ ہر دو اول رسائل پیش خدمت کئے جاتے ہیں، ملاحظہ فرما کر جواب باصواب سے مشرف فرماویں؛ تاکہ تسلی ہو جاوے اور جناب اجر پاویں؟

(۱) رسول اللہ صلی اللہ علیہ وسلم اور آپ کے اصحاب ٹوپی پہنا کرتے تھے۔

عن ابن عمر قال: کان رسول اللہ صلی اللہ علیہ وسلم یلبس قلنسوة بیضاء. (المعجم الكبير، مسند عبد اللہ

بن عمر بن الخطاب (ح: ۱۳۹۲۰) / شعب الإيمان، فصل فی العمام (ح: ۵۸۴۸)

مولای یزید بن بلال قال: رأیت علیاً یتوضأ فخلخل لحیتہ، قال: ورأیت علیہ قلنسوة بیضاء مضربة. (الکنی

والأسماء للدولابی: ۷۶۹/۲، رقم الحديث: ۱۳۲۸، دار حزم بیروت. انیس)

الجواب

میں نے پورا رسالہ پڑھا، کسی دلیل سے کراہت ثابت نہیں ہوتی، چنانچہ بعض استدلالات کا جواب مولانا عبدالحی صاحب کے کلام میں مصرح ہے اور بعض کا جواب ظاہر ہے، میں ہر استدلال کا جواب کہاں تک لکھوں، ایک رسالہ بن جاوے گا، آپ کو جو دلیل موجب مدعا معلوم ہوتی ہے، اس کو پوچھ لیجئے، جس کا جواب مولوی عبدالحی صاحب کی تحریر میں نہ ہو، ان سطور کے لکھنے کے بعد درمختار میں یہ روایات مکروہات صلوٰۃ میں نظر پڑی۔

(وصلاتہ حاسراً) ای کاشفا (رأسه للتكاسل) ولألباس به للتذلل، وأمال لإهانة بها فكفر، و
لوسقطت قلنسوته فإعادتها أفضل، إلخ. (الدر المختار) وفي رد المحتار عن الدرر عن
التاتر خانية: والظاهر أن أفضلية إعادتها حيث لم يقصد بتركها التذلل على مامر. (۱)

اس سے کئی امر مستفاد ہوئے!

ایک یہ کہ بالکل برہنہ سر نماز پڑھنا بھی مکروہ نہیں، جب براہ تکاسل نہ ہو تو ٹوپی پر اکتفا کرنے کو جب کہ براہ تکاسل نہ ہو، محض برسبیل عادت ہو، کیسے مکروہ ہوگا؟ البتہ اگر کوئی شخص صرف ٹوپی سے اسواق (بازار) و مجمع احباب میں نہ جاتا ہو تو اس کے لیے صرف ٹوپی پر اکتفاء کرنا نماز میں مکروہ ہوگا، جس میں افراد اور اقتداء اور امامت سب برابر ہیں، امام کی تخصیص نہیں؛ کیوں کہ ایسے شخص کے لیے ٹوپی ثیاب بذلہ و مہنہ سے ہے، جس میں نماز پڑھنا مکروہ ہے؛ لیکن اگر عمامہ کی وسعت نہ ہو تو پھر ایسے شخص کے لیے مکروہ نہیں۔

دوسرا امر اس سے یہ مستفاد ہوا کہ ٹوپی کے گر جانے پر اعادہ افضل ہے؛ لیکن اگر قصد تذلل ہو تو اعادہ نہ کرنا افضل ہے، یہ جزئیہ اس شخص کے حق میں ہو سکتا ہے، جو صرف قلنسوة؛ یعنی کلاہ سے نماز پڑھ رہا تھا، پھر اس جزئیہ کو ذکر کر کے اس کے ساتھ یہ کہنا 'إلا أنه يكره بقاعدة والسكوت عن البيان في موضع الضرورة بيان' دلیل واضح ہے عدم کراہت کی۔

۱۱/ رجب ۱۳۴۰ھ (تمتہ خامسہ: ۲۲۱) (امداد الفتاویٰ جدیدہ: ۳۹۳/۱-۳۹۴)

حکم نماز امام بلا عمامہ:

سوال: امام اگر بلا عمامہ کے نماز پڑھاوے اور مقتدی عمامہ باندھے ہوئے ہوں، ان کی نماز ہو جائے گی، یا نہیں؟ یہ مسئلہ ایک کتاب میں لکھا ہے کہ اگر پیش امام بلا عمامہ کے نماز پڑھاوے تو جو مقتدی عمامہ باندھے ہوئے ہوں، ان کی نماز نہ ہوگی؟

(۱) الدر المختار مع رد المحتار، کتاب الصلاة، باب ما يفسد الصلاة وما يكره فيها، مطلب في الخشوع: ۶۴۱/۱
(۶۷۰/۱، دار الفكر بيروت، انیس)

الجواب

اگر امام بلا عمامہ کے نماز پڑھاوے اور مقتدی عمامہ باندھے ہوئے ہوں تو سب کی نماز درست ہے، کسی کی نماز فاسد نہ ہوگی، البتہ امام مالک کے نزدیک امام مسجد کو بغیر چادر اوڑھے امامت کرنا مکروہ ہے؛ لیکن اس کے ترک سے کسی کی نماز فاسدان کے نزدیک بھی نہیں ہوتی۔

قال مالک: وأكره للإمام أن يصلي بغير رداء إلا أن يكون إمام قوم في سفر أو رجلاً أم قومًا في موضع اجتمعوا فيه أو في داره فأما... مسجد جماعة أو مساجد القبائل... فأكره له ذلك وأحب إلى أن لو جعل عمامة على عاتقه إذا كان مسافرًا أو صلى في داره، آه. (المدونة الكبرى: ۸/۱۵۰) (۱)
قلت: والخروج من الخلاف مستحب عندنا أيضا والله أعلم

۳/ محرم ۱۴۵ھ - (امداد الاحکام: ۱۳۶/۲)

ٹوپی سے امامت اور اس میں بحث:

سوال: ایک کتاب ”الإمامة بالعمامة والصلاة بالمروحة“ میں ایک بزرگ نے بہت زور سے ثابت کیا ہے کہ ٹوپی سے نماز نہیں ہوتی اور صحابہ و تابعین میں سے کسی نے ٹوپی سے نماز نہیں پڑھی اور حضرت مولانا گنگوہیؒ کے فتاویٰ میں تحریر ہے کہ اگر جماعت بھی ٹوپی سے کرائی جائے تو مکروہ نہیں۔ آیا واقعی نماز ٹوپی سے پڑھنا خلاف سنت ہے؟

الجواب

امامت ساتھ عمامہ کے افضل واحسن و مستحب ہے؛ لیکن صرف ٹوپی سے بلا عمامہ کے مکروہ نہیں ہے۔ (کما فی شرح

المنية الكبير) (۲) (فتاویٰ دارالعلوم دیوبند: ۱۶۹/۳-۱۷۰)

عمامہ کی مقدار:

سوال: نماز کے وقت اکثر پیش امام ٹوپی پر کوئی کپڑا یا رومال لپیٹ لیا کرتے ہیں اور ایسا نہ کرنے والے کے

(۱) المدونة الكبرى، الصلاة بالإمامة بالرجل الواحد: ۱/۷۸، دارالكتب العلمية بيروت. انیس

(۲) ”والمستحب أن يصلي الرجل في ثلثة أثواب: إزار وقميص وعمامة، ولو صلى في ثوب واحد متوشحاً به

جميع بدنه كما يفعل القصار في المقصرة جاز من غير كراهة مع تيسير وجود الطاهر الزائد“، إلخ. (غنية

المتملی: ۳۳۷، ظفیر) (كراهية الصلاة، فصل بيان الذي يكره في الصلاة، انیس)

اس عبارت سے واضح ہے کہ بلا عمامہ وغیرہ کے صرف ٹوپی سے نماز پڑھنا اور امامت کرنا مکروہ نہیں ہے، اگرچہ افضل یہ

ہے کہ عمامہ کے ساتھ ہو۔ ظفیر

ساتھ طعن و تشنیع سے پیش آتے ہیں اور کہتے ہیں کہ نماز میں پیش امام کو عمامہ باندھنا چاہیے، یہ فعل ان کا کیسا ہے؟ اگر کپڑا ٹوپی پر لپیٹے تو کتنا لمبا ہونا چاہیے، کیا اس کے لیے کوئی قید ہے؟ اور یہ بھی کہا جاتا ہے کہ اگر مقتدی نصف سے زائد جماعت میں ہوں، جو عمامہ باندھے ہوئے ہوں اور پیش امام ٹوپی پہننا ہو تو نماز مکروہ ہوتی ہے۔
(ملا امیر علی، معلم امام باڑہ، گاؤں قصابان کھنڈہ، محلہ الملی پورہ)

الجواب — حامداً ومصلیاً

نماز بغیر عمامہ کے بلا کراہت درست ہے، (۱) تو پھر طعن و تشنیع کرنا بُرا ہے بلکہ اگر فعل مستحب کے ساتھ وجوب کا معاملہ کیا جائے تو اس کا ترک کرنا ضروری ہے، لہذا ایسی صورت میں بغیر عمامہ کے کبھی کبھی نماز پڑھنا ضروری ہے، (۲) اور اگر تمام مقتدی بھی عمامہ باندھے ہوئے ہوں اور امام ٹوپی پہنے ہوئے ہو تب بھی نماز میں کراہت نہیں آتی۔
”وقد اشتهر بين العوام أن الإمام إن كان غير متعمم والمقتدون متعممين، فصلا تهم مكروهة، وهذا أيضاً زخرف القول لا دليل عليه“۔ (نفع المفتی والسائل: ۳۷-۳۸) (۳)
اور ٹوپی پر رومال وغیرہ باندھنے سے عمامہ کی فضیلت حاصل نہ ہوگی، جب تک سنت کے موافق عمامہ نہ ہو، اس کی مقدار سات ہاتھ اور بعض اوقات بارہ (۱۲) ہاتھ کا عمامہ بھی حضور اکرم صلی اللہ تعالیٰ علیہ وسلم سے ثابت ہے۔
”كان له صلى الله تعالى عليه وسلم عمامة قصيرة وعمامة طويلة، وأن القصيرة كانت سبعة أزرع والطويلة كانت اثني عشرة ذراعاً، انتهی۔ وظاهر كلام المدخل أن عمامته كانت سبعة أزرع مطلقاً من غير تقييد بالقصير والطويل والله أعلم“۔ (۴) فقط واللہ سبحانہ تعالیٰ أعلم
حررہ العبد محمود گنگوہی عفا اللہ عنہ معین مفتی مدرسہ مظاہر علوم سہارنپور، ۱۷ جمادی الثانیہ ۱۳۵۲ھ۔
صحیح: عبد اللطف عفا اللہ عنہ، ۲۰ جمادی الثانیہ ۱۳۵۲ھ۔ صحیح: بندہ عبد الرحمن غفرلہ۔ (فتاویٰ محمودیہ: ۲۳۶-۲۳۵)

(۱) وقد ذكروا: أن المتسحب أن يصلي في قميص وإزار وعمامة ولا يكره الاكتفاء بالقلنسوة، ولا عبرة لما اشتهر بين العوام من كراهة ذلك، وكذا ما اشتهر أن المؤتم لو كان متعمماً بعمامة والإمام مكثفياً على قلنسوة يكره“۔ (عمدة الراية على هامش شرح الوقاية، كتاب الصلاة، باب ما يفسد الصلاة وما يكره فيها: ۱/۱۶۹، سعيد)

”والمستحب أن يصلي الرجل في ثلاثة أثواب: قميص، وإزار، وعمامة وأمالو صلى في ثوب واحد متوشحاً به، تجوز صلاته من غير كراهة“۔ (الفتاوى الهندية، كتاب الصلاة، الباب الثالث في شروط الصلاة: ۵۹/۱، رشیدیہ)
(۲) قال الطيبي في حاشية المشكوة: أن من أصر على مندوب وجعله عزماً ولم يجعل بالرخصة، فقد أصاب منه الشيطان من الإضلال، فكيف من أصر على بدعة ومنكر“۔ (السعاية في كشف ما في شرح الوقاية، كتاب الصلاة، باب صفة الصلاة هل يجهر بالذکر أم لا: ۲/۲۶۳، سهيل اكيڈمی، لاہور)

(۳) نفع المفتی والسائل من مجموعة رسائل اللكنوي، ذكر المكروهات المتفرقة: ۱۱۳/۴، إدارة القرآن كراچی

(۴) جمع الوسائل في شرح الشرائع باب ما جاء في عمالة رسول الله صلى الله عليه وسلم: ۲۰۷/۱، إدارة تأليف أشرفية، ملتان

بلا ٹوپی و عمامہ امامت:

سوال: ایک امام جب امامت کرنے لگا تو اس کے سر پر نہ پگڑی تھی اور نہ ٹوپی صرف ایک چادر تھی، جو تمام بدن پر اوڑھی ہوئی تھی، ایک مقتدی نے امام سے کہا کہ اس طرح سے نماز مکروہ ہے، اس پر امام صاحب نے جواب دیا کہ میں اسی طرح پڑھاؤں گا، جس کی مرضی ہو پڑھو اور جس صاحب کی مرضی نہ ہو، نہ پڑھو، اس کے بارے میں کیا حکم ہے؟

الجواب: _____ حامداً ومصلیاً

ننگے سر نماز پڑھنا اور پڑھانا جب کہ عمامہ اور ٹوپی موجود ہو مکروہ ہے، معزز لباس پہن کر نماز پڑھنا اور پڑھانا چاہیے، تاہم فریضہ صورت مذکورہ سے ادا ہو جاتا ہے۔ (۱) فقط واللہ سبحانہ تعالیٰ اعلم
حررہ العبد محمود گنگوہی عفا اللہ عنہ، معین مفتی مدرسہ مظاہر علوم سہارنپور، ۱۵/۳/۱۳۵۶ھ۔
صحیح: عبداللطیف، ۱۶/ربیع الاول/۱۳۵۶ھ۔ (فتاویٰ محمودیہ: ۶/۴۶)

ٹوپی اور عمامہ سے نماز:

سوال: کیا فرماتے ہیں علماء دین مسئلہ ذیل کے درمیان!
ٹوپی سے نماز پڑھانا آنحضرت صلی اللہ تعالیٰ علیہ وسلم سے ثابت ہے، یا نہیں؟ (حوالہ کی سخت ضرورت ہے) اور جو لوگ کہتے ہیں کہ ٹوپی سے نماز پڑھانی مکروہ ہے، اس کی کیا اصل ہے؟ اس میں اس قدر غلو کرنا کہ فساد پر آمادہ ہو جائیں، کیا حکم رکھتا ہے؟ اگر آنحضرت صلی اللہ تعالیٰ علیہ وسلم سے ٹوپی سے نماز پڑھنے کا ثبوت ہے تو مہربانی فرما کر حوالہ ضرور دیجئے کہ فلاں کتاب میں درج ہے، اللہ آپ کو اجر عظیم عطا فرمائے۔ والسلام
(العارض: خلیل الرحمن مظاہری)

الجواب: _____ حامداً ومصلیاً

یہاں دو امر غور طلب ہیں:

اول: صرف ٹوپی کا بغیر عمامہ کے استعمال کرنا۔

(۱) وصلاتہ حاسراً: أى كاشفاً رأسه للتكاسل، ولا بأس به للتدلل وأما للإهانة بها، فكفر“. (الدر المختار، كتاب الصلاة، مكروهات الصلاة: ۶۴۱/۱، سعيد)

”تكره الصلاة حاسراً رأسه إذا كان يجد العمامة، وقد فعل ذلك تكاسلاً وتهاوناً بالصلاة، ولا بأس به إذا فعله تدللاً وخشوعاً بل هو حسن كذا في الذخيرة“. (الفتاوى الهندية، كتاب الصلاة، الباب السابع فيما يفسد الصلاة وما يكره فيها، الفصل الثاني فيما يكره في الصلاة وما لا يكره: ۱۰۶/۱، رشيدية)

دوم: صرف ٹوپی سے نماز پڑھانا، یا امامت کے لیے عمامہ کا ضروری ہونا۔

سوامراول کے متعلق عرض ہے کہ ابوداؤد شریف کی روایت ہے کہ!

”فرق مابیننا وبين المشرکین العمام علی القلائس“۔ (۱)

گو اس حدیث پر ترمذی اور بخاری نے کلام کیا ہے، ترمذی نے کہا کہ!

”هذا حدیث غریب وإسناده لیس بقائم“۔ (۲)

بخاری نے کہا:

”هو واہ“۔ (۳)

تاہم بذل المجہود: ۵/۵۲، میں لکھا ہے:

”مراد الحدیث أن المشرکین كانوا یعممون علی رؤوسهم من غیر أن یكون تحت العمامة قلنسوة، ونحن نعمم علی القلنسوة، ولأبی الشیخ عن ابن عباس رضی اللہ عنہما: کان لرسول اللہ صلی اللہ علیہ وسلم ثلاث قلائس۔ (الحدیث) (۴)

ملا علی قاریؒ نے شرح شاکل میں لکھا ہے:

”قال: وروی عن ابن عباس رضی اللہ عنہما أن رسول اللہ صلی اللہ علیہ وسلم کان یلبس القلائس تحت العمام. ویلبس العمام بغير القلائس. قال الجزری رحمہ اللہ: قال بعض العلماء: السنة أن یلبس القلنسوة والعمام، فأما لبس القلنسوة بلا عمامة فہو زی المشرکین“۔ (۵)

اور صاحب فتح الودود نے شرح ابوداؤد میں اس طرح شرح کی ہے:

”أی أنهم یکتفون بالقلائس، وبہ صرح القاضی أبوبکر فی شرح الترمذی، ویحتمل عکسہ“۔ (۶)

(۱) وتمام الحدیث: ”عن أبی جعفر بن محمد بن علی بن رکانة عن أبیہ أن رکانة صارع النبی صلی اللہ علیہ وسلم فصرعه النبی صلی اللہ علیہ وسلم. قال رکانة: وسمعت النبی صلی اللہ علیہ وسلم یقول: ”فرق مابیننا وبين المشرکین العمام علی القلائس“۔ (سنن أبی داؤد، کتاب اللباس، باب فی العمام: ۲۰۹/۲، إمدادیہ، ملتان)

(۲) وتمام العبارة: ”هذا حدیث غریب إسناده لیس بقائم، ولا نعرف أبا الحسن العسقلانی ولا ابن رکانة“ (جامع الترمذی، أبواب اللباس، باب: ۳۰۸/۱، سعید)

(۳) محمد بن رکانة القرشی إسناده مجهول لا یعرف سماع بعضہ من بعض. (التاریخ الكبير للبخاری: ۸۲/۱، دائرة المعارف العثمانیہ حیدرآباد، انیس)

(۴) بذل المجہود فی حل أبی داؤد، کتاب اللباس، باب فی العمام: ۵۲/۵، معہد الخلیل الإسلامی، کراچی

(۵) جمع الوسائل فی شرح الشمائل، باب ماجاء فی عمامة رسول اللہ صلی اللہ علیہ وسلم: ۲۰۷/۱، إدارة تالیفات أشرفیہ، ملتان

(۶) عون المعبود، کتاب اللباس، باب فی العمام: ۱۰۲/۱۱، رقم الحدیث: ۴۰۷۴، دار الفکر، بیروت

زرقانیؒ نے شرح مواہب میں تحریر کیا ہے:

”قال ابن العربي: أى أن المسلمين يلبسون القلنسوة وفوقها العمامة، أما لبس القلنسوة فزى المشركين“۔^(۱)

اس کی تائید میں زرقانیؒ نے ابن ابی شیبہؒ سے حضرت علی رضی اللہ تعالیٰ کا اثر نقل کیا ہے۔

”أن العمامة حاجز: أى مميز بين المسلمين؛ لأنهم يتعممون والمشركون؛ لأنهم لا عمام لهم“۔^(۲) کوکب میں ہے:

”إنانعمم على القلانس، وهم يكتفون بالعمائم، طيبى. ويحتمل عكس ذلك، بل رجحه القارى فى المراقبة، والأول الشيخ عبد الحق“۔^(۳) آ۵۔

امردوم کے متعلق بھی بہت کچھ وضاحت ہوگئی، مزید توضیح کے لیے چند عبارات اور نقل کرتا ہوں:

”كانت عمامته عليه السلام فى أكثر الأحيان ثلاثة أذرع شرعية، وفى الصلوات الخمس سبعة أذرع، وفى الجمع والأعياد إثنا عشر ذراعاً“۔ (العرف الشذى)^(۴)

عن عمرو بن حريث عن أبيه عمرو بن حريث رضى الله عنه قال: رأيت النبی صلى الله عليه وسلم على المنبر يخطب وعليه عمامة سوداء“۔ فيه الاستحباب لمن أراد الجمعة أن يعتم و يرتدى، والإمام أكد“۔ (بذل المجهود)^(۵)

”عن محمد بن المنكدر قال: رأيت جابر بن عبد الله يصلى فى ثوب واحد، وقال: رأيت النبی صلى الله عليه وسلم يصلى فى ثوب واحد“۔ (صحيح البخارى)^(۶)

(۱) شرح العلامة الزرقانى على المواهب اللدنية بالمنح المحمدية، النوع الثانى فى لباسه و فراشه: ۶/ ۲۷۸، دار الكتب العلمية، بيروت

(۲) شرح الزرقانى على المواهب اللدنية بالمنح المحمدية، النوع الثانى فى لباسه و فراشه: ۶/ ۲۷۵-۲۷۶، دار الكتب العلمية، بيروت

(۳) الكوكب الدرى، أبواب اللباس، فرق ما بيننا وبين المسلمين: ۱/ ۴۳۶، المكتبة الیحيوية سهارنفور، الهند

(۴) العرف الشذى على هامش جامع الترمذی، أبواب اللباس، باب ماجاء فى العمامة السوداء: ۱/ ۳۰۴، سعيد

(۵) بذل المجهود فى حل أبی داؤد، برواية جعفر بن عمرو بن حريث عن أبيه عمرو بن حريث، أيضاً حديث

آخر، آ۵۔ كتاب اللباس، باب فى العمام: ۵/ ۵۱، معهد الخليل الإسلامی، كراچی

(۶) صحيح البخارى، كتاب الصلاة، باب عقد الإزار على القفا فى الصلاة: ۱/ ۵۱، قديمى (وليس فى المتن

لفظ: ”واحد“ من آخر لفظ الحديث بل هو من ألفاظ هامش البخارى. انيس)

”کان الخلاف فی منع جواز الصلاة فی الثوب الواحد قديماً، ثم استقر الأمر علی الجواز“۔ (فتح الباری مختصراً) (۱)

”والغرض بیان جواز الصلاة فی الثوب الواحد، ولو كانت الصلاة فی الثوبین أفضل“۔ (۲)
 ”والمستحب أن یصلی الرجل فی ثلاثة أثواب: قميص وإزار وعمامة، أما الوصلی فی ثوب واحد متوشحاً به جميع بدنه کإزار المیت، تجوز صلاته من غیر کراهة“۔ (الکبیری) (۳)
 ”سئلت مرة عن الصلاة بغير عمامة هل تکره، كما هو المشهور بين العوام؟ فتجسسته فی کتب الفقه، فلم أجد سوا قولهم: والمستحب أن یصلی الرجل فی ثلاثة أثواب: قميص وإزار و عمامة، و هو لا يدل علی کراهة الصحة بدونها، كما حرره بعض علماء عصرنا ظاناً أن ترک المستحب مکروه، وذلك لأنه قد صرح فی البحر وغيره أن ترک المستحب لا تلزم منه الکراهة ما لم یقم دلیل خارجي علیه. وقد يستدل علی الکراهة فيما نحن فيه بأن النبی صلی الله علیه وسلم واطب علی الصلاة مع العمامة.

فإنه یعلم من الأخبار أنه کان یضع العمامة علی رأسه دائماً لاسیما فی الصلاة، نعم! کان یضعها بین یدیه فی بيته، والمواظبة دلیل السنية، وخلاف السنة مکروه، وفيه أن المواظبة النبوية التي هی دلیل السنية إنما هی المواظبة فی باب العبادات دون العادات، كما فی شرح الوقاية وغيره. ومواظبته علی العمامة من قبیل الثاني، فلا یكون ترک مکروهاً، نعم! یكون الأولى الإقتداء به. وأفاد الوالد العلامة فی بعض تحریراته: أنه تکره الصلاة بدونها فی البلاد التي عادة سكانها أنهم لا یذهبون إلى الکبراء بدون العمامة“۔ (نفع المفتی والسائل للعلامة اللکنوی، ص: ۷۰) (۴)
 ومن أصر علی مندوب وجعله عزماً ولم یعمل بالرخصة، فقد أصاب منه الشیطان عن الإضلال، فكیف من أصر علی بدعة أو منکر، وجاء فی حدیث ابن مسعود رضی الله عنه: ”إن الله یحب أن یؤتی رخصه كما یحب أن تؤتی عزائمہ“ آه. (السعاية) (۵)

(۱) فتح الباری، کتاب الصلاة، باب عقد الإزار علی القفا فی الصلاة: ۶۱۷/۱، قديمی

(۲) فتح الباری، کتاب الصلاة، باب عقد الإزار علی القفا فی الصلاة: ۶۱۶/۱، قديمی

(۳) الحلبي كبير، کتاب الصلاة، فروع فی الستر، ص: ۲۱۶۔

(۴) نفع المفتی والسائل من مجموعة رسائل اللکنوی، ذکر المکروهات المتفرقة: ۱۱۲/۴-۱۱۳، إدارة القرآن، کراچی

(۵) السعاية فی کشف ما فی شرح الوقاية، کتاب الصلاة، باب صفة الصلاة هل یجهر بالذکر أم لا: ۲۶۳/۲، سهیل اکیڈمی لاہور

”الإصرار على أمر مندوب يبلغه إلى حد الكراهة“۔ (سباحة الفكر) (۱)

عبارات مذکورہ سے چند امور ثابت ہوئے:

- (۱) عمامہ مستحب ہے۔
- (۲) یہ امر من حیث العادة ہے، من حیث العبادۃ نہیں۔
- (۳) عمامہ باندھ کر نماز پڑھنا اولیٰ ہے اور مستحب ہے۔
- (۴) بلا عمامہ بھی نماز مکروہ نہیں۔
- (۵) حضور اکرم صلی اللہ تعالیٰ علیہ وسلم سے بلا عمامہ نماز ثابت ہے۔
- (۶) امر واجب کا معاملہ امر مستحب کے ساتھ کرنا ناجائز ہے۔
- (۷) جن شہروں میں بلا عمامہ کے معزز مجالس میں جانا عار کی بات ہو، وہاں نماز بھی بلا عمامہ مکروہ ہے۔
- (۸) کبھی کبھی مستحب کے مقابل رخصت؛ یعنی محض مباح پر بھی عمل کرنا چاہیے، خاص کر ایسی جگہ جہاں مستحب پر اصرار کیا جاتا ہو کہ اس سے مندوب حد کراہت تک پہنچ جاتا ہے، اس کی وجہ سے آمادہ فساد ہونا تو بڑی جہالت اور گناہ ہے۔ فقط واللہ سبحانہ تعالیٰ اعلم

حررہ العبد محمود گنگوہی، عفا اللہ عنہ، معین مفتی مدرسہ مظاہر علوم سہارنپور، ۵/۷/۱۳۵۷ھ۔

صحیح: عبداللطیف، ۱۲/رجب/۱۳۵۷ھ۔ الجواب صحیح: سعید احمد غفرلہ۔ (فتاویٰ محمودیہ: ۶/۴۷-۵۲)

(۱) هذه القاعدة لم أجدها في سباحة الفكر بلفظها، بل المذكور هناك هكذا: ”أو التزم كالتزام الملتمات، فكم من مباح يصير بالالتزام من غير لزوم والتخصيص من غير مخصص مكروهاً“۔ (سباحة الفكر في الجهر بالذکر في مجموعة رسائل اللكنوی: ۳/۳۴، إدارة القرآن کراچی)

قال الطیسی: ... ومن أصر على أمر مندوب وجعله عزماً ولم يعمل بالرخصة، فقد أصاب منه الشيطان عن الاضلال، فكيف من أصر على بدعة أو منكر. (السعاية في كشف ما في شرح الوقاية، كتاب الصلاة، باب صفة الصلاة هل يجهر بالذکر أم لا: ۲/۲۶۳، سهيل اكيلى، لاهور) / شرح المشكاة للطیبي الكاشف عن حقائق السنن، باب الدعاء في التشهد: ۱۰۵۱/۳، مكتبة نزار مصطفى الباز / مصباح الرجاء شرح سنن ابن ماجة للسيوطي، باب الترجيع: ۱/۶۶، قديمي كتب خانه كراتشي / مرقاة المصاييح شرح مشكاة المصابيح، باب الدعاء في التشهد: ۲/۷۵۵، دار الفكر بيروت / مرعاة المفاتيح شرح مشكاة المصابيح، باب الدعاء في التشهد: ۳/۳۰، الجامعة السلفية بنارس، انيس)

رومال لپیٹنے کو عمامہ کہا جائے گا، یا نہیں:

سوال (۱) عمامہ تو سات یا گیارہ گز کا ہوتا ہے۔ آج کل امام جو کوئی رومال وغیرہ امامت کے وقت لپیٹ لیتے ہیں اس کو عمامہ کیسے کہیں گے؟

(۲) امام کی بیوی ساڑی لہنگا یعنی جو ہندوؤں کی عورتیں پہنتی ہیں اس امام کے پیچھے نماز کیسی ہوتی ہے؟

الجواب

(۱) سات یا گیارہ گز کی تحدید شارع علیہ السلام نے نہیں لگائی، عرف میں جس کو عمامہ کہتے ہیں، اسی پر عمامہ کا اطلاق کیا جاوے گا۔

(۲) پیش امام کی امامت میں اس سے کچھ کراہت نہیں ہے۔ فقط

کتبہ عزیز الرحمن (فتاویٰ دارالعلوم دیوبند: ۳۰۳/۳)

امامت بغیر عمامہ ثابت ہے، یا نہیں:

سوال: رسول اللہ صلی اللہ علیہ وسلم سے یا علما سے بدون عمامہ کے نماز پڑھنا ثابت ہے یا نہیں؟

الجواب

”أو کلکم یجد ثوبین“ (۱) وغیرہ احادیث سے صاف ظاہر ہے کہ عمامہ ضروریات صلوٰۃ، یا امامت سے نہیں ہے۔ فقط (فتاویٰ دارالعلوم دیوبند: ۲۰۸/۲)

امامت بغیر عمامہ:

سوال: مشہور ہے کہ بلا عمامہ امام نماز پڑھاوے تو نماز مکروہ ہوتی ہے، یہ صحیح ہے، یا غلط؟

الجواب

بلا عمامہ نماز مکروہ نہیں ہوتی؛ لیکن عمامہ کے ساتھ بہتر و افضل ہے، ثواب زیادہ ہو جاتا ہے۔ (۲) فقط (فتاویٰ دارالعلوم دیوبند: ۲۲۵/۳)

(۱) دیکھئے: الدار قطنی، باب الصلاة فی الثوب الواحد: ۱۰۵/۱، ظفیر (عن أبی ہریرة قال: قام رجل فقال: یا رسول اللہ صلی اللہ علیہ وسلم: أیصلی الرجل فی الثوب الواحد؟ قال: أو کلکم یجد ثوبین؟ الخ. (سنن الدار قطنی، باب الصلاة فی الثوب الواحد: ح: ۱۰۹۱) انیس)

(۲) والمستحب أن یصلی الرجل فی ثلثة أثواب: إزار وقميص وعمامة، ولو صلی فی ثوب واحد متوشحاً به جمیع بدنہ الخ جاز من غیر کراہة (غنیة المتملی، ص: ۳۳۷، ظفیر)

عمامہ والوں کی نماز بے عمامہ امام کے پیچھے صحیح ہے، یا نہیں:

سوال: اگر مقتدیان ہمہ، یا بعض بعمامہ و امام بے عمامہ، یا بالعکس نماز گزارند دروی چہ نقص افتد؟ بینوا بالأحادیث الصحیحة تو جروا بالنعماء العظيمة. (۱)

الجواب

دراں نماز ہیچ نقص نیست در ہر دو صورت۔ (۲)

لحدیث: ”أو کلکم یجد ثوبین“.

وفی شرح المنیة: والمستحب أن یصلی الرجل فی ثلثة أثواب إزار وقميص و عمامة، ولوصلی فی ثوب واحد متوشحاً به جمیع بدنہ کما یفعلہ القصار فی المقصورة جاز من غیر کراہة مع تیسیر وجود الطاهر الزائد ولكن فیہ ترک الاستحباب إلخ. (ص: ۳۳۷) فقط واللہ أعلم (فتاویٰ دارالعلوم دیوبند: ۲۳۳/۳)

سبز و نارنجی عمامہ باندھنے والے کی امامت درست ہے، یا نہیں:

سوال: اماموں کو سبز یا نارنجی عمامہ باندھنا جائز ہے، یا نہیں؟

الجواب

سبز اور نارنجی رنگ کی شرعاً ممانعت نہیں ہے، لہذا اس کے پیچھے نماز ہو جاتی ہے، البتہ نارنجی رنگ کا عمامہ اچھا نہیں ہے۔ (۳) فقط (فتاویٰ دارالعلوم دیوبند: ۳/۳)

(۱) اگر تمام مقتدی یا بعض عمامہ باندھ کر اور امام بلا عمامہ، یا اس کے برعکس نماز پڑھیں تو کیا اس میں کوئی شرعی خرابی ہے؟ برائے کرم صحیح احادیث سے جواب دے کر اجر جزیل کے مستحق ہوں۔ انیس

(۲) دونوں صورتوں میں نماز میں کوئی خرابی نہیں آئے گی۔ انیس

(۳) وکرہ لبس المصغفر والمزغفر الأحمر والأصفر للرجال، مفادہ أنه لا یکرہ للنساء ولا یأس بسائر الألوان. (الدر المختار) ففی جامع الفتاوی: قال أبو حنیفة والشافعی ومالک رحمہم اللہ تعالیٰ یجوز لبس المصغفر، وقال جماعة من العلماء مکروہ بکراہة التنزیہیة. (رد المحتار، کتاب الحظر والإباحة، فصل فی اللبس: ۳۱۴/۵، ظفیر)

لباس سے متعلق چند مسائل:

پانچامہ:

لباس مختلف قسم کے ہوتے ہیں اور شریعت میں کسی خاص لباس پہننے کی تاکید نہیں ہے، البتہ جو لباس بدن کے حصہ کو اچھی طرح چھپائے وہ شریعت کی نظر میں اسی قدر بہتر ہے، پانچامہ بدن کے حصے کو زیادہ چھپاتا ہے؛ اس لیے اگرچہ تہبند کا استعمال صحیح ہے اور حضور صلی اللہ علیہ وسلم اور صحابہ کرام نے زیب تن فرمایا ہے، لیکن پانچامہ کا استعمال بہتر ہے، خود آپ صلی اللہ علیہ وسلم نے پانچامہ خریدا ہے۔ ==

== حضرت مالک بن عمیرہ اسدیؓ سے مروی ہے کہ آپ صلی اللہ علیہ وسلم کے ہجرت کرنے سے پہلے میں آپ صلی اللہ علیہ وسلم کی خدمت میں آیا تو آپ صلی اللہ علیہ وسلم نے مجھ سے پانچامہ خریدا، اور قیمت زیادہ کر کے دی۔ ظاہر ہے کہ آپ صلی اللہ علیہ وسلم کا یہ خریدنا بلا ضرورت تو نہ ہوگا، ہاں زیادہ استعمال ازار (تہبند) کا کرتے تھے۔ (فتح الباری: ۳۱۰/۲۷)

حضرت ابو ہریرہ رضی اللہ عنہ سے مروی ہے کہ میں ایک دن آپ صلی اللہ علیہ وسلم کے ہمراہ بازار آیا۔ آپ ایک پارچہ فروش کے پاس بیٹھ گئے اور چار درہم میں پانچامہ خریدا۔ میں نے عرض کیا کہ کیا آپ پانچامہ پہنتے ہیں؟ اس پر آپ صلی اللہ علیہ وسلم نے فرمایا: ”کیوں نہیں؟ سفر و حضر اور شب و روز پہنتا ہوں۔ اس لیے کہ مجھے بھی تو جسم پوشی کا حکم دیا گیا ہے“۔ (فتح الباری: ۳۱۰/۲۷)

اس حدیث سے معلوم ہوتا ہے کہ آپ صلی اللہ علیہ وسلم نے پانچامہ زیب تن فرمایا ہے۔ یہی وجہ ہے کہ علامہ ابن قیم رحمہ اللہ نے لکھا ہے کہ بظاہر آپ صلی اللہ علیہ وسلم نے استعمال ہی کے لیے خریدا ہوگا اور ایک سے زیادہ روایتیں ہیں کہ آپ صلی اللہ علیہ وسلم نے خود بھی پانچامہ پہنا ہے اور دوسرے حضرات بھی آپ صلی اللہ علیہ وسلم کی اجازت سے پانچامہ استعمال کرتے تھے۔ (زاد المعاد: ۵۱/۱)

حضرت ابن عباس رضی اللہ عنہما کہتے ہیں کہ حضور صلی اللہ علیہ وسلم نے فرمایا: ”جو تہبند نہ پائے تو وہ پانچامہ پہن لے اور جو شخص جو تانہ پائے تو خفین (چڑے کا موزہ) پہن لے“۔ (صحیح البخاری: ۸۶۳۲)

ظاہر ہے کہ اس حدیث میں حضور صلی اللہ علیہ وسلم پانچامہ پہننے کی اجازت دے رہے ہیں۔

لنگی:

پرانے زمانے میں پانچامہ کا استعمال بہت کم ہوا کرتا تھا، اکثر لوگ تہبند اور لنگی پہنتے تھے۔ حضور صلی اللہ علیہ وسلم اور صحابہ کرام کا عام معمول تہبند اور لنگی پہننے کا تھا۔ ایک مرتبہ حضرت عائشہ رضی اللہ عنہا نے یمن کی تیار کردہ موٹی لنگی اور وہ کپڑا جس کو ملبہ کہا جاتا ہے نکالا اور فرمایا کہ میں خدا کی قسم کھا کر کہتی ہوں کہ رسول اللہ صلی اللہ علیہ وسلم ان کپڑوں میں اس دنیا سے رخصت ہوئے۔ (ابوداؤد: ۵۵۹/۲)

آپ صلی اللہ علیہ وسلم کی لنگی کی لمبائی چار ہاتھ اور ایک بالشت تھی۔ (جمع الوسائل فی شرح الشمائل: ۱۷)

دھوتی:

دھوتی کو اگر لنگی کی طرح پہنا جائے تو شرعی اعتبار سے درست ہے، لیکن اس طرح پہنا جائے جیسا کہ موجودہ دور میں لوگوں کے پہننے کا رواج ہے کہ ران اور گھٹنہ کھلا ہے، تو درست نہیں ہے۔ حضور صلی اللہ علیہ وسلم نے احتباء سے منع فرمایا ہے اور احتباء کے ممانعت کی وجہ ستر کا کھلنا ہے اور یہ دھوتی میں موجود ہے۔ (ابوداؤد: ۵۶۳/۲)

کپڑے کا ٹخنہ سے نیچے ہونا:

اسلام چاہتا ہے کہ انسان کا ہر عمل بندگی کا مظہر اور تواضع کا حامل ہو اس لیے کہ اللہ تعالیٰ کے نزدیک تواضع سے بڑھ کر کوئی وصف محبوب و پسندیدہ نہیں ہے۔ کبر اور شہرت اللہ تعالیٰ کے نزدیک سب سے زیادہ ناپسندیدہ ہے۔

حضور صلی اللہ علیہ وسلم نے فرمایا ہے: ”جو شخص شہرت کا لباس پہنے گا، اس کو اللہ تعالیٰ جہنم میں ایسا لباس پہنائیں گے، جس سے آگ کے انگارے پھوٹ رہے ہوں گے“۔ (ابوداؤد: ۵۵۸/۲)

==

== اسلام سے پہلے شاہان مملکت اپنا لباس ٹخنہ سے نیچے لٹکاتے تھے اور اس کے ذریعہ اپنی بڑائی کا اظہار کرتے تھے۔ رسول اللہ صلی اللہ علیہ وسلم نے اس سے منع فرمایا، خود آپ صلی اللہ علیہ وسلم کا معمول نصف پنڈلی تک تہبند پہننے کا تھا۔
حضرت ابو ہریرہ رضی اللہ عنہ سے مروی ہے کہ رسول اللہ صلی اللہ علیہ وسلم نے ارشاد فرمایا ہے: ”هأسفل من الكعبين من الإزار ففی النار“۔ (صحیح البخاری: ۸۶۱/۲)

جو کپڑا ٹخنوں سے نیچے ہو جائے وہ حصہ جہنم میں ہے؛ اس لیے ٹخنہ سے نیچے پانچجامہ، یا لنگی پہننا مکروہ ہے؛ لیکن یہ حکم صرف مردوں کے لیے ہے۔ حضور صلی اللہ علیہ وسلم نے عورتوں کو اس کی اجازت دی ہے کہ وہ ٹخنہ سے نیچے پانچجامہ یا تہبند زیب تن کریں، جو حکم پانچجامہ اور لنگی کا ہے وہی حکم قمیص اور کرتا کا بھی ہے۔

حضرت عبداللہ ابن عمر رضی اللہ عنہما فرماتے ہیں کہ حضور اکرم صلی اللہ علیہ وسلم نے جو حکم ازار (لنگی) کے سلسلے میں دیا ہے، وہی حکم قمیص کا بھی ہے۔ (ابوداؤد: ۵۶۶/۲)

کرتا:

رسول اللہ صلی اللہ علیہ وسلم نے کرتا زیب تن کیا ہے اور کرتا آپ صلی اللہ علیہ وسلم کا محبوب و پسندیدہ کپڑا تھا، جس کی آستین گٹوں تک ہوتی تھی۔ حضرت ام سلمہ رضی اللہ عنہا سے مروی ہے:

”كان أحب الثياب إلى النبي صلى الله عليه وسلم القميص“۔ (ابوداؤد: ۵۵۸/۲)

آپ صلی اللہ علیہ وسلم کا سب سے محبوب کپڑا قمیص تھا۔

دوسری روایت میں ہے:

”كانت يدكم قميص رسول الله صلى الله عليه وسلم إلى الرسغ“۔ (ابوداؤد: ۵۵۸/۲)

آپ صلی اللہ علیہ وسلم کے کرتے کی آستین گٹوں تک ہوتی تھی۔

ٹوپی:

اسلامی تہذیب کا تقاضہ ہے کہ سر ڈھکا رہے، آپ صلی اللہ علیہ وسلم زیادہ تر عمامہ استعمال کرتے تھے۔ آپ صلی اللہ علیہ وسلم نے ٹوپی بھی استعمال کی ہے۔ حضرت رکانہ فرماتے ہیں کہ میں نے رسول اللہ صلی اللہ علیہ وسلم کو فرماتے ہوئے سنا ہے:

”ہمارے اور مشرکین کے درمیان فرق ٹوپی کے اوپر عمامہ پہننا ہے“۔ (ابوداؤد: ۵۶۳/۲)

لیکن بعض اوقات آپ صلی اللہ علیہ وسلم نے صرف ٹوپی بھی استعمال کی ہے۔

علامہ ابن القیم رحمہ اللہ فرماتے ہیں: ”آپ صلی اللہ علیہ وسلم کبھی صرف عمامہ باندھتے تھے، کبھی ٹوپی کے اوپر عمامہ باندھتے، بعض دفعہ

صرف ٹوپی پہننا بھی ثابت ہے“۔ (زاد المعاد: ۱۳۵/۱)

فتاویٰ عالمگیری میں ہے:

”لابأس بلبس القلائس وقد صح أن النبي صلى الله عليه وسلم كان يلبسها“۔ (فتاویٰ ہندیہ: ۳۳۰/۵) ==

== ٹوپی پہننے میں کوئی قباحت نہیں ہے، نبی صلی اللہ علیہ وسلم کا اس کو پہننا صحیح روایت سے ثابت ہے۔

رومال:

سر کے اوپر کوئی ایسا کپڑا ڈال لینا جو پیشانی تک آجاتا ہو، اس کو رومال کہتے ہیں، اس کا سر پر رکھنا حضور صلی اللہ علیہ وسلم سے ثابت ہے اور یہ سنت ہے۔

حضرت عائشہ رضی اللہ عنہا نے ہجرت والی روایت میں آنحضرت صلی اللہ علیہ وسلم کی تشریف آوری کا جو نقشہ کھینچا ہے، اس میں یہ ہے: ”آپ صلی اللہ علیہ وسلم اپنے سر پر کپڑا ڈال کر سر جھکائے آ رہے تھے۔“ (صحیح البخاری: ۸۶۴/۲)

بسا اوقات آپ صلی اللہ علیہ وسلم عمامہ کے اوپر بھی رومال کی شکل کا کپڑا باندھتے تھے جس کو عصا بہ کہتے ہیں۔ راوی کہتے ہیں:

”عصا بہ النبی صلی اللہ علیہ وسلم علی رؤسہ حاشیۃ برد۔“ (صحیح البخاری: ۸۶۴/۲)

مرض الوفات میں آپ صلی اللہ علیہ وسلم اپنے روئے مبارک پر اونی، سوتی رومال رکھے ہوئے تھے، جب کچھ افاقہ ہوتا تو اپنا چہرہ کھولتے تھے۔ (صحیح البخاری: ۸۶۵/۲)

عمامہ:

رسول اللہ صلی اللہ علیہ وسلم کا عام معمول عمامہ باندھنے کا تھا۔ آپ صلی اللہ علیہ وسلم کے ایک عمامہ کا نام صحاب تھا، جو آپ صلی اللہ علیہ وسلم نے حضرت علی رضی اللہ عنہ کو باندھا تھا۔ یہ بھی معمول تھا کہ کبھی صرف عمامہ باندھتے اور کبھی ٹوپی پہن کر اس کے اوپر عمامہ باندھتے تھے۔ (زاد المعاد: ۱۳۵/۱)

عرب میں عمامہ باندھنے کا عام رواج تھا مشرکین اور مسلمان سب باندھا کرتے تھے تو آپ صلی اللہ علیہ وسلم نے امتیاز قائم کرنے کے لیے یہ فرمایا ہے: ”ہمارے اور مشرکین کے درمیان فرق صرف اتنا ہے کہ ہم عمامہ ٹوپی کے اوپر باندھتے ہیں اور وہ لوگ ٹوپی کے اوپر نہیں؛ بلکہ صرف عمامہ باندھتے ہیں۔“ (ابوداؤد: ۵۶۴/۲)

سن ۸ ہجری میں جب آپ صلی اللہ علیہ وسلم مکہ میں داخل ہوئے تو آپ صلی اللہ علیہ وسلم کے سر پر سیاہ عمامہ تھا۔ (ابوداؤد: ۵۶۴/۲) فقہاء کرام رحمہم اللہ نے کالا عمامہ باندھنے کو مستحب قرار دیا ہے اور عمامہ باندھنے کا مستحب طریقہ یہ بتلایا ہے کہ عمامہ کے چھوڑ دو نوں مونڈھوں کے درمیان پیٹھ کے بیچ تک چھوڑ دیا جائے۔

”وندب لبس السواد وارسال ذنب العمامۃ بین الکفتین إلى وسط الظهر۔“ (فتاویٰ ہندیہ: ۳۳۰/۵)

موزہ:

موجودہ دور میں مختلف قسم کے موزے عام طور پر استعمال ہو رہے ہیں، چمڑے کے موزہ کا استعمال قدیم زمانے سے ہے۔ آج کل سوتی اور اونی کپڑے کا موزہ تیار کیا جاتا ہے۔ اونی، سوتی موزے پر اگرچہ عمومی طور پر مسح جائز نہیں ہے؛ لیکن اگر وہ موٹا ہو اور بغیر باندھے پاؤں پر ٹکا ہوا ہو تو اس پر مسح کر سکتے ہیں۔ باریک سوتی، اونی موزہ پر مسح نہیں کر سکتے ہیں؛ لیکن اس کو پہننے میں کوئی مضائقہ نہیں ہے، بہر حال موزہ پہننا رسول اکرم صلی اللہ علیہ وسلم اور صحابہ کرامؓ سے ثابت ہے۔ (مسلم: ۱۳۲/۱)

==

== سونیٹر، جیکٹ، گون:

سرد علاقوں میں ٹھنڈک سے محفوظ رکھنے میں سونیٹر، جیکٹ، گون وغیرہ کا اہم کردار ہے موجودہ دور میں لوگوں نے چادر کو چھوڑ کر ٹھنڈک سے بچاؤ کے لیے ان ہی اشیاء کو اپنالیا ہے اور چادر کا استعمال دن بدن متروک ہوتا جا رہا ہے۔ ان لباسوں کو پہننا از روئے شرع جائز ہے اور اگر حسن نیت ہو تو اجر بھی ملے گا۔

حضرت مسور بن مخرمہ رضی اللہ عنہ کہتے ہیں: ”رسول اللہ صلی اللہ علیہ وسلم نے صحابہ کرام کے مابین ”قبا“ تقسیم فرمایا مگر حضرت مخرمہ رضی اللہ عنہ کو ایک بھی قبا نہیں دیا۔ حضرت مخرمہ رضی اللہ عنہ نے کہا: اے میرے بیٹے میرے ساتھ حضور اقدس صلی اللہ علیہ وسلم کے پاس چلو، میں ان کے ساتھ گیا، پھر کہا کہ اندر جا کر آپ صلی اللہ علیہ وسلم کو بلاؤ، میں نے آپ صلی اللہ علیہ وسلم کو بلایا، آپ صلی اللہ علیہ وسلم تشریف لائے اور آپ کے جسم مبارک پر انہی قبا میں سے ایک قبا تھی، آپ صلی اللہ علیہ وسلم نے فرمایا کہ میں نے اس کو تمہارے لیے چھپا کر رکھا تھا، حضرت مسور رضی اللہ عنہ فرماتے ہیں کہ حضرت مخرمہ رضی اللہ عنہ نے اس کی طرف دیکھا اور خوش ہوئے۔ (صحیح البخاری: ۸۶۳۲)

جبہ:

ہندوستان و پاکستان کے سرد علاقوں میں جبہ کا رواج عام ہے، اس کو کرتے کی جگہ بھی استعمال کرتے ہیں اور کرتے کے اوپر بھی پہنتے ہیں، اس کا پہننا جائز ہے۔ خود حضور اکرم صلی اللہ علیہ وسلم نے اس کو زیب تن کیا ہے۔ غزوہ تبوک میں آپ صلی اللہ علیہ وسلم جبہ پہنے ہوئے تھے، عمومی حالت میں بھی آپ صلی اللہ علیہ وسلم اس کا استعمال کثرت سے فرماتے تھے۔ (زاد المعاد: ۱۲۳۱)

چادر:

انسان سردی گرمی ہر موسم میں کپڑا استعمال کرتا ہے، بعض کپڑے ایسے ہیں جن کو صرف گرمی میں استعمال کیا جاتا ہے اور بعض کو صرف سردی میں، لیکن چادر ایک ایسا لباس ہے جس کو انسان سردی گرمی ہر موسم میں استعمال کرتا ہے۔ حجۃ الوداع کا واقعہ ہے کہ منیٰ میں آپ صلی اللہ علیہ وسلم ایک کچھ پر بیٹھ کر تقریر کر رہے تھے اور آپ صلی اللہ علیہ وسلم نے لال رنگ کی چادر زیب تن کر رکھی تھی اور حضرت علیؓ آپ صلی اللہ علیہ وسلم کی ترجمانی کر رہے تھے۔ (ابوداؤد: ۵۶۳۲)

یہ لال چادر بالکل سرخ نہیں تھی؛ بلکہ اس کے اندر سرخ رنگوں کی دھاری تھی۔ اس حدیث سے یہ معلوم ہوتا ہے کہ چادر کا استعمال سنت ہے۔ (زاد المعاد: ۱۲۳۱)

بستر:

انسان اپنی خواہش کے مطابق نفیس سے نفیس بستر رکھ سکتا ہے، شرعاً درست ہے اسی طرح عمدہ سے عمدہ بستر کی چادر بھی رکھ سکتا ہے۔ حضرت جابر رضی اللہ عنہ فرماتے ہیں کہ مجھ سے رسول اللہ صلی اللہ علیہ وسلم نے فرمایا کہ کیا تم لوگوں کے پاس قالین ہے۔ میں نے کہا: ہم لوگوں کے پاس قالین کی حیثیت کہاں ہے؟ آپ صلی اللہ علیہ وسلم نے فرمایا: ”مستقبل میں تم لوگوں کو بھی قالین حاصل ہوگی۔“ (ابوداؤد: ۵۷۱۲)

حضرت عائشہ رضی اللہ عنہا رسول اللہ صلی اللہ علیہ وسلم کی بستر کے بارے میں بیان فرماتی ہیں: رسول اللہ صلی اللہ علیہ وسلم کا بستر چڑے کا تھا، جس کے اندر کھجور کے درخت کی نرم چھال بھری ہوئی تھی۔ (ابوداؤد: ۵۷۱۲)

==

== تکبہ:

تکبہ کا استعمال درست ہے، آپ صلی اللہ علیہ وسلم سے اس کا استعمال ثابت ہے۔ حضرت عائشہ رضی اللہ عنہا فرماتی ہیں:

”وكان وسادق رسول الله صلى الله عليه وسلم الذي ينام عليه بالليل من آدم حشو هاليف“۔ (ابوداؤد: ۵۷۱/۲)

رسول اللہ صلی اللہ علیہ وسلم کا تکبہ جس پر آپ صلی اللہ علیہ وسلم سر رکھ کر سوتے تھے چمڑے کا تھا اس کے اندر کھجور کے درخت کی نرم چھال بھری ہوئی تھی۔

کمبل:

اللہ کے رسول صلی اللہ علیہ وسلم نے جہاں بہت سے کپڑوں کو زیب تن فرمایا ہے وہیں کمبل بھی استعمال فرمایا ہے۔ حضرت عائشہ رضی اللہ عنہا فرماتی ہیں:

”میں نے حضور اکرم صلی اللہ علیہ وسلم کی کالے کمبل کو رنگا، آپ صلی اللہ علیہ وسلم نے اس کو پہنا، جب پسینہ آیا تو آپ صلی اللہ علیہ وسلم نے پسینہ کی بدبو محسوس کی، چنانچہ اس کو رکھ دیا“۔ (ابوداؤد: ۵۶۳/۲)

نبوت کے ابتدائی دور میں جب وحی کا آغاز ہوا تو اس کی وجہ سے آپ صلی اللہ علیہ وسلم کو بہت زیادہ دہشت محسوس ہوئی اور آپ صلی اللہ علیہ وسلم نے حضرت خدیجہؓ سے کہا تھا: ”زملونی زملونی“ (میرے جسم پر چادر ڈالو) اس کے بعد دوسورتمیں نازل ہوئیں:

”يا ايها المنزل - يا ايها المذثر“ جس میں آپ صلی اللہ علیہ وسلم کو اللہ تعالیٰ نے کپڑے میں لپٹنے والے اور کمبل میں لپٹنے والے کا نام دے کر پکارا۔ (صحیح البخاری: ۷۳۳/۲)

کپڑے میں تشبہ:

لباس اور وضع قطع کے بارے میں شریعت کا اہم قاعدہ یہ ہے کہ مسلمانوں کو کفار و مشرکین کی مشابہت نہیں اختیار کرنی چاہیے، بلکہ ان کا الگ شعار ہونا چاہیے۔ رسول اللہ صلی اللہ علیہ وسلم نے تشبہ سے منع کرتے ہوئے فرمایا ہے:

”من تشبه بقوم فهو منهم“۔ (ابوداؤد: ۵۵۹/۲)

جس نے کسی قوم کی مشابہت اختیار کی وہ انہی میں سے ہے۔

ایک دوسری روایت میں ہے: آپ صلی اللہ علیہ وسلم نے عورتوں کا تشبہ اختیار کرنے والے مردوں اور مردوں کا تشبہ اختیار کرنے والی عورتوں پر لعنت بھیجی ہے۔ (ابوداؤد: ۵۶۶/۲)

ان روایات سے تشبہ کی ممانعت معلوم ہوتی ہے، دوسری طرف یہ بھی ایک حقیقت ہے کہ ایک قوم کا دوسری قوم سے ہر چھوٹی بڑی چیز میں ممتاز ہونا اور تشبہ سے مکمل طور پر اجتناب کرنا عادتاً ممکن نہیں ہے۔ اس لیے ایسی حدیں مقرر کرنا ضروری ہے، جن کے ذریعہ احکام متعین کئے جاسکیں کہ کن امور میں کس درجہ کا تشبہ ناجائز ہے۔

(۱) ظاہر ہے کہ تشبہ کی بدترین قسم وہ ہے جو دینی و مذہبی شعائر میں ہو، مثلاً ہندوؤں کی طرح تشقہ لگانا، سکھوں کی طرح ہاتھ میں بالے پہننا اور مخصوص انداز میں بال گوگرد کرپڑی باندھنا، عیسائیوں کی طرح صلیب لٹکانا، برہمنوں کی طرح زنار پہننا وغیرہ یہ بہر حال حرام ہوں گے۔

(۲) جہاں تک معاشرتی اور سماجی زندگی اور باہمی تعلقات کی بات ہے اس میں بھی اسلام کی منشاء یہ ہے کہ مسلمان اپنے طور و طریق میں ممتاز رہیں مثلاً سلام میں یہودیوں اور عیسائیوں کے تشبہ سے روکا گیا۔ پس ایسی چیزیں جن کے لیے شریعت نے اصول مقرر کر دیئے ہیں جیسے کھانا پینا، داڑھی، مونچھ، آداب ملاقات، ان امور میں اسلامی طریقہ کو نظر انداز کر کے کسی خاص قوم کی وضع کو اختیار کر لینا مکروہ ہوگا۔ ==

== (۳) لباس کے احکام میں چند خاص قیود و حدود کے ساتھ شریعت نے فراخی رکھی ہے۔ ان حدود میں سے ایک یہ ہے کہ لباس ایسا نہ ہو کہ دوسری قوموں سے تشبہ میں نمایاں ہو اور دیکھتے ہی یہ خیال ہو کہ فلاں قوم کا یہ شخص ہے۔ مفتی اعظم ہند حضرت مولانا کفایت اللہ صاحب رحمہ اللہ فرماتے ہیں: ”مگر تشبہ کا حکم اسی صورت میں ہوتا ہے کہ دیکھنے والا اسے دیکھ کر اس شبہ میں پڑ جائے کہ یہ شخص اس قوم کا فرد ہے۔“ (کفایہ المفتی: ۱۶۰/۹، جواب ۲۰۹)

حضرت مولانا اشرف علی تھانوی رحمہ اللہ لندن میں انگریزی لباس کے استعمال کے سلسلہ میں جواب دیتے ہوئے فرماتے ہیں: ”میں اس باب میں یہ سمجھے ہوا ہوں کہ جس جگہ یہ لباس قومی ہے، جیسے ہندوستان میں، وہاں اس کا پہننا ”من تشبہ بقوم فھو منھم“ میں داخل ہوتا ہے اور جہاں ملکی ہے، جس کی علامت یہ ہے کہ وہاں سب قومیں اور سب مذاہب کے لوگ ایک ہی لباس پہنتے ہیں، وہاں پہننا کچھ حرج نہیں۔“ (امداد الفتاویٰ: ۲۶۸/۳)

(۴) اسی طرح مردوں کو عورتوں کا اور عورتوں کو مردوں کا تشبہ اختیار کرنے سے منع کیا گیا ہے اور ایسی چیز کا استعمال کرنا جس کو دیکھ کر مرد کے عورت اور عورت کے مرد ہونے کا گمان ہو جیسے ہار، کنگن، پازیب وغیرہ پہننا یہ درست نہیں ہے۔ (عمدة القاری: ۴۱/۲۲) البتہ اگر کسی علاقہ میں ایسا ہو کہ عورتوں اور مردوں کے لباس کی وضوح میں کافی یکسانیت پائی جاتی ہے تو ایسی صورت میں ان کے لباس میں یہ تشبہ کراہت کے دائرہ میں نہیں آئے گا۔ (فتح الباری: ۴۰۸/۱۰) جیسے فرن جو کشمیر و دیگر سرعلاقوں میں رائج ہے اور عورت، مرد دونوں پہنتے ہیں۔

فساق کا لباس:

مسلمانوں کو اپنے لباس میں ممکن حد تک غیر مسلموں اور فاسق و فجار کی مخصوص وضع اور لباس سے احتراز کرنا چاہیے، نیز مرد و عورت کے لباس اور ان کی وضع قطع میں بھی امتیاز باقی رہنا چاہیے اور دیندار و صالحین کی وضع قطع اختیار کرنی چاہیے۔

کوٹ، پینٹ، ساڑی اور بلاؤز:

کوٹ، پینٹ کا پہننا کسی زمانے میں گرچہ مکروہ تھا اور حدیث ”من تشبہ بقوم فھو منھم“ میں داخل تھا؛ لیکن موجودہ دور میں بلا کراہت ان کا استعمال درست ہے؛ اس لیے کہ اب یہ کسی مخصوص قوم کا شعار نہیں ہے اور ان کپڑوں کے استعمال سے ذہن پہننے والوں کو دوسری قوم کا تصور بھی نہیں کرتا ہے اور یہ ہر قوم و مذہب میں مروج ہے، اب یہ کوئی مذہبی یا قومی لباس نہیں رہا، مگر لباس پینٹ ہو یا کوئی دیگر اس قدر تنگ و چست ہو جس سے اعضا ظاہر ہوتے ہوں تو جائز نہیں ہے، اسی طرح بلاؤز میں اگر قابل ستر حصہ کھلتا ہے تو بہر صورت ناجائز و حرام ہوگا اور یہ حرمت تشبہ کی وجہ سے نہیں ہے؛ بلکہ عورت کا قابل ستر حصے کا کھلے رہنے کی وجہ سے ہے۔ اسی طرح ساڑی جن علاقوں میں تمام عورتیں پہنتی ہیں، اس کا پہننا جائز ہے اور اب یہ کسی خاص مذہب کا شعار نہیں ہے؛ اس لیے اگر بے ستری نہ ہو تو اس کے پہننے میں کوئی قباحت نہیں ہے۔

جانگیہ پہننا:

مرد کا ستر جس کا چھپانا ضروری ہے ناف سے گھٹنے تک ہے؛ اس لیے ایسا کوئی بھی جانگیہ، یا نصف پاجامہ پہننا جس سے گھٹنے کھلے رہیں، اس کی اجازت نہیں؛ کیوں کہ اس میں ستر کھلا رہ جاتا ہے، البتہ پاجامہ، یا لنگی کے نیچے پہننے میں کوئی حرج نہیں ہے۔ (لباس کے احکام و مسائل، ص: ۲۸-۴۱) (انیس الرحمن قاسمی)